



**மாருதி**  
Money Exchange (Pvt) Ltd.

கி.285, காலி வீதி,  
வெள்ளவத்தை, கொழும்பு 06

T.P: 011 236 2086

சி.வி. அகாதி சேவைகளைப் பற்றி  
கிங்கு வற்றுக் கொள்ளலாம்.

கி.390, ஆஸ்பத்திரி வீதி,  
யாழ்ப்பாணம்.

T.P: 021 221 4433  
076 284 4443

மணிராம்  
பணப்பரிமாற்றம்

நியா  
பணப்பரிமாற்றம்

வெஸ்ட்ரன்  
யூனியன்  
பணப்பரிமாற்றம்

Email : news@eelanadu.lk      மலர் : 03      11.11.2022 வெள்ளிக்கிழமை      இதழ் : 338      பக்கங்கள் : 16



**ஊடகவியலாளர் லக்ஷ்மன் காலமானார்!**

யாழ்ப்பாணம், நவ. 11 நெடுந்தீவைச் சேர்ந்த மூத்த ஊடகவியலாளர் நாகேந்திரர் இலட்சுமண ராசா நேற்று வியாழக் கிழமை காலமானார். ஊடகவியலாளர், கவிஞர், எழுத்தாளர் எனப் பன்முகத் திறமை கொண்ட அவர் 'நெடுந்தீவு' 15

**வடக்குக்கு வருகிறார் ஜனாதிபதி**


கொழும்பு, நவ. 11 ஜனாதிபதி ரணில் விக்கிரமசிங்க எதிர்வரும் 18ஆம் திகதி வடக்கு மாகாணத்துக்கு வரவுள்ளார் என்று அறிய வருகின்றது. 18ஆம் திகதி யாழ்ப்பாணம் வரும் ரணில் விக்கிரமசிங்க வவுனியா மற்றும் மன்னார் மாவட்டங்களுக்குச் செல்வார் என்று தெரிகின்றது. அவர் அங்கு ஒருக்கிணைப்பு குழுக் கூட்டங்களில் பங்கு கொள்வது 15

**வடக்கு மக்கள் பிரச்சனைக்கு சுதந்திர தினத்துக்குள் தீர்வு**

**ஜனாதிபதி ரணில் உறுதி**

- வெளிநாடுகளின் தலையீட்டுக்கு இடமில்லை
- வடக்கு எம். பிக்களுடன் அடுத்தவாரம் பேச்சு

கொழும்பு, நவம்பர் 11 வடக்கிலுள்ள மக்களின் பிரச்சனைகள் தொடர்பில் ஆராய்ந்து வருகிறோம். அரசியல் கைதிகள் விடுதலை, காணாமல் ஆக்கப்பட்டோர் தொடர்பான பிரச்சனைகளை தீர்ப்பதே எமது நோக்கம். 75ஆவது சுதந்திர தினக் கொண்டாட்டத்தின்போது இந்தப் பிரச்சனைகளை தீர்க்க வேண்டும் - என்று ஜனாதிபதி ரணில் விக்கிரமசிங்க தெரிவித்துள்ளார். 15



**புதிய அரசமைப்பு மூலம் தீர்வு; தமிழரை ஏமாற்றுகிறது அரசு சஜித் பிரேமதாஸ தெரிவிப்பு**

கொழும்பு, நவ. 11 புதிய அரசமைப்பை நிறைவேற்றுவோம், அரசியல் தீர்வைப் பெற்றுத் தருவோம் என்று பொய்யான வாக்குறுதிகளை வழங்கி தமிழ் மக்களையும் தமிழ்த் தேசியக் கூட்டமைப்பையும் மீண்டும் ஏமாற்ற ரணில் -ராஜபக்ஷ அரசாங்கம் முயற்சிக்கிறது. ஆனால், அது சரிவராது -என்று 15

**விக்னேஸ்வரனுடன் இனிமேல் ஒருபோதும் கூட்டணி இல்லை!**

யாழ்ப்பாணம், நவ. 09 விக்னேஸ்வரன் எம். பி. தலைமையிலான தமிழ் மக்கள் கூட்டணி யுடன் இனி ஒருபோதும் கூட்டணி கிடையாது என்று அவர் தலைமையிலான தமிழ் மக்கள் தேசியக் கூட்டணியின் பங்கு 15

**அனந்தி சசிதரன் சொல்கிறார்**

காளிக் கட்சியான ஈழத் தமிழர் சுயாட்சி கழகத்தின் தலைவி திருமதி அனந்தி சசிதரன் தெரிவித்துள்ளார். 15

**இந்தியாவைத் தோற்கடித்து இந்தியா போட்டியில் இங்கிலாந்து**

13



**யாழ். இந்தியத் துணை தாதரகம்மீது தாக்குதல்!**

யாழ்ப்பாணம், நவ. 11 யாழ்ப்பாணம் மருதடி வீதியிலுள்ள தாதரகத்தின்மீது நேற்று முன்தினம் இரவு 9 மணிளவில் இனத்தெரியாத 15

**ஐஸ் போதை பாவிப்போரின் ஆயுள்காலம் இரு வருடங்களே!**

கொழும்பு, நவ. 11 ஐஸ் போதைப்பொருளுக்கு அடிமையானவர்களின் ஆயுட்காலம் இரண்டு வருடங்களுக்கு மட்டுப்படுத்தப்படுவதாக நிபுணர்கள் கருதுகிறார்கள் என நீதிமன்றம் சிறைச்சாலை விவகாரம் 15

**ஒப்பந்தத்தை வெளியிடாதிருக்க ஜ. எம். எவ்வே ஆலோசனை!**

**ஜனாதிபதி தெரிவிப்பு**

கொழும்பு, நவ. 11 சர்வதேச நாணய நிதியத்துடன் கையொப்பமிட்டுள்ள உடன்படிக்கையை பேச்சு நிறைவடையும் வரை பகிரங்கப்படுத்த வேண்டாம் என அந்த அமைப்புக் கூறியுள்ளது என்று ஜனாதிபதி ரணில் விக்கிரமசிங்க தெரிவித்துள்ளார். நேற்று பாராளுமன்றில் உரையாற்றும் போதே அவர் இந்த விடயத்தை வெளியிட்டார். (ஐ) 15

**குழந்தையும் தாயும் பாதுகாப்பாக மீட்பு!**

யாழ்ப்பாணம், நவ. 11 கடுமையாக தாக்கப்பட்ட 3 வயது குழந்தையும் கணவனால் மரண அறிவித்தல் வெளியிடப்பட்ட அந்தக் குழந்தையின் தாயும் நேற்று காலை மீட்கப்பட்டனர். உள்காவற்துறை - கரம்பொன்னை சேர்ந்த மாற்று ஆற்றலுடைய பெண்ணை திருமணம் செய்து குழந்தை பிறந்த பின்னர் பிரிந்து சென்றிருந்தார். அண்மையில் வீட்டுக்கு சென்ற அவர் மனைவியையும் குழந்தையையும் சேர்ந்து வாழ்வோம் என்று கூறியிருந்தார். 15

**60 பவுண் நகைகளுடன் சந்தேகநபர்கள் கைது!**

யாழ்ப்பாணம், நவ. 11 தீவகப் பகுதிகளில் நீண்டகாலமாக பகல் கொள்ளையில் ஈடுபட்டு வந்த சந்தேகநபர்கள் இருவர் கைது செய்யப்பட்டுள்ளனர். அவர்களிடமிருந்து, 60 பவுண் நகைகளை யாழ் மாவட்ட குற்றத்தடுப்பு பொலிஸார் கைப்பற்றியுள்ளனர். கைது செய்யப்பட்ட இரு நபர்களும் வேலணை, புங்குடுதீவு, காரைநகர் பகுதிகளில் வீடுடைத்து திருடி வந்தவர்கள் என்று கூறப்படுகின்றது. 15

## இப்படியும் நடக்கிறது...!

வீட்டில் ஒரு விசேஷம் என்றால், அது வாழ்க்கையில் எப்போதாவது ஒருதடவைதான் வரும். அதனால் அப்படி யொரு விசேஷம் வீட்டில் நடந்தால் வீட்டுக்கு 'பெயிள்' அடித்து அழகுபடுத்துவது வழமையானதுதான்.

அது திருமணமாக இருக்கலாம். அல்லது பிள்ளையின் பூப் புனித நீராட்டு விழாவாக இருக்கலாம். அவை ஒரு தடவை வருவன. அலங்கரிக்கத்தான் வேண்டும்.

அதற்காக ஒவ்வொரு ஆண்டும் நடக்கின்ற பிறந்தநாள் கொண்டாட்டங்களுக்கு நாம் ஒவ்வொரு வருடமும் பெயிள் அடித்து வீட்டை அழகுபடுத்துவதில்லை.

ஆனாலும், எப்போதும் வீட்டை அழகாகவே வைத்திருப்போம். ஏனெனில், அது நமது வாழ்விடம். நமக்கு வாழும் வீடு எத்தகையதோ அதேபோலத்தான் மரணித்தவர்களின் வாழ்விடம் - அவர்கள் துயிலும் இல்லங்கள். அதனால்தான் மேலைநாடுகளில் உள்ள சேமக்காலகைகள் மிக அழகாக பேணப்படுவதுண்டு.

மாவீரர் நாளுக்கு இன்னும் சில நாட்களே இருக்கின்றன. ஆங்காங்கே உள்ள மாவீரர் துயிலும் இல்லங்களில் இப்போது சிலரின் தலைகள் தென்படுகின்றன.

சிரமதான பணிகளில் நமது தலைவர்கள் வேட்டியை மடித்துக்கட்டிவிட்டு, மண்பெட்டிகளுடன் 'போஸ்' கொடுக்கும் புகைப்படங்களை அவர்களே வெளியிட்டுக் கொண்டிருப்பதைக் காணமுடிகின்றது.

சில வாரங்களுக்கு முன்னர், தியாகி திலீபனின் நினைவு தினம் வந்தது. அவரின் நினைவிடத்தையும் இதுபோல துப்புரவு செய்தார்கள். பதினமூன்று நாட்கள் அந்த இடம் நமது மக்களைவிட அரசியல்தலைவர்களால் களைக்கட்டியிருந்தது. அதிலும் அரசியல் செய்ய முற்பட்டு திலீபனை கேவலப்படுத்தியது வேறு சங்கதி. ஆனால், அவரை நினைத்தார்கள். அத்தோடு சரி. இனி அடுத்த வருடம் அந்தப் பகுதிக்கு வருவார்கள்.

இப்போது அடுத்து, மாவீரர் வாரம். அந்த வாரத்திலும் எங்கெங்கே தள்ளுமுள்ளுகள், ஏட்டிக்குப் போட்டியான வைபவங்கள் நடைபெறுகின்றனவோ தெரியவில்லை. ஆனால், இப்போது அவற்றை துப்புரவு செய்கின்ற சிரமதானப் பணிகள் நடந்துகொண்டிருக்கின்றன.

இந்தவேளையில் சில வருடங்களுக்கு முன்னர், நல்லாட்சி காலத்தில் மாவீரர் துயிலும் இல்லத்தில் நடந்த சம்பவம் ஒன்று குறித்து நண்பர் ஒருவர் எழுதியது இப்போது ஞாபகத்துக்கு வருகின்றது.

அந்தக் காலத்தில் இப்படியொரு பத்தியை எழுதவில்லை என்பதால் அப்போதே அதனைப் பதிவுசெய்ய முடியவில்லை.

ஓர் இளம்தாய் தனது குழந்தையுடன் அந்தத் துயிலும் இல்லத்துக்கு வந்திருந்தார். குழந்தைக்கு ஆரேழு வயதிருக்கும்.

'அம்மா இங்கதான் நம்மட அப்பாவை வைச்சிருக்கினம் எண்டுதானே சொன்னீங்கள். அதுதான் நாம இங்க வந்திருக்கிறம். அப்ப இந்த ஆட்கள் எல்லாம் ஏன் வந்திருக்கினம்?' என்று கேட்டது குழந்தை.

'அவைக்கும் அவையட சொந்தக்காரரை இங்கதான் வைச்சிருக்கினம். அதுதான் அவையும் வந்திருக்கினம்'

'நம்மட அப்பாவை வைச்ச இடத்திலை ஏன் அவையும் வைச்சவை?' குழந்தை திரும்பிக்கேட்டது.

தாய் எப்படிச் சொல்வது என்று யோசித்துவிட்டு சொன்னார், "அவை எல்லோரும் நம்மட சொந்தக்காரர்தானே அதுதான் அவையும் இங்கை வைச்சிருக்கினம்."

போராட்டம், மாவீரர் என்று விவரமாக சொல்லி விளங்கப்படுத்தக்கூடிய வயதல்ல அந்தக் குழந்தைக்கு. தாய் சமாளிப்பதற்காக அப்படிச் சொல்லியிருக்க வேண்டும்.

குழந்தை திரும்பிக்கேட்டது,

'நமக்கு இவ்வளவு சொந்தக்காரர் இருக்கினமா?' தாய் தலையை மட்டும் ஆட்டி ஆம் என்பதுபோல பதில் சொன்னார்.

'இவ்வளவு சொந்தக்காரர் இருக்கேக்க, ஏன் அம்மா நம்மட வீட்ட ஒண்டும் சமைக்காம இருக்கிற நாளையில அவையிட் டையாவது சாப்பாடு வாங்கித் தரலாமே?'

தாய்க்கு அழுகையை அடக்கமுடியவில்லை.

இதுதான் நண்பர் எழுதியது.

துயிலும் இல்லங்களை வருடம் ஒரு தடவை சுத்தம் செய்வதும், அந்த ஒருநாளில் மாத்திரம் அதனை நினைப்பதையும் தமது வருடாந்த கடமைகளில் ஒன்றாக நினைக்கும் நமது அரசியல்வாதிகள் அவற்றை தினமும் சுத்தமாக வைத்திருக்கவும் முயற்சிக்க வேண்டும்.

அதைவிட முக்கியமானது, தமது சொந்தங்களை அந்த துயிலும் இல்லத்தில் தொலைத்துவிட்டு வாழ வழியின்றி இன்றும் அல்லப்படும் அவர்களின் சொந்தங்களையும் நினைத்துப் பார்க்கவேண்டும்.!

- ஊர்க்குருவி

## பகிடிவதை குறித்த முறைப்பாடுகள் விசாரிக்கும் பொறுப்பு சி.ஜ.டிமிடம்!

கொழும்பு, நவ. 11  
பல்கலைக்கழக மாணவர்களுக்கான பகிடிவதை தொடர்பான முறைப்பாடுகளை விசாரிக்கும் பொறுப்பு குற்றப் புலனாய்வு திணைக்களத்திடம் ஒப்படைக்கப்பட்டுள்ளது.

கடந்த காலங்களில் கிடைத்த முறைப்பாடுகள் தொடர்பில் குற்றவியல் சட்ட நடைமுறைகளுக்கமைய, குற்றப்புலனாய்வு திணைக்களத்தினால் விசாரணைகள் மேற்கொள்ளப்பட வேண்டுமென பொலிஸ்மா அதிபர் பணிப்புரை விடுத்துள்ளார்.

அத்துடன், பகிடிவதை தொடர்பில் பொலிஸ் நிலையங்களுக்கு கிடைக்கும் முறைப்பாடுகள், விசாரணைகளுக்காக குற்றப்புலனாய்வு திணைக்களத்துக்கு அனுப்பப்படவேண்டும் எனவும் அவர் உத்தரவிட்டுள்ளார்.

இது தொடர்பான ஆலோசனைகள் அனைத்து சிரேஷ்ட அதிகாரிகளுக்கும் பொலிஸ்மா அதிபரால் அனுப்பி வைக்கப்பட்டுள்ளதாக பொலிஸ் ஊடகப்பிரிவு தெரிவித்துள்ளது.

அண்மையில், களனி பல்கலைக்கழகத்தில் இரண்டாம் வருடத்தில் கல்வி பயிலும் மாணவர் ஒருவர், மாணவர் சங்கத்தைச் சேர்ந்த 3 பேரால் தாக்கப்பட்டு, பகிடிவதை அளிக்கப்பட்டதாக கிரிபத் கொடை பொலிஸ் நிலையத்தில் முறைப்பாடு செய்யப்பட்டது.

அத்துடன், அதற்கான அறிவுறுத்தல் வழங்கியமைக்காக மேலும் 6 மாணவர்கள், மாணவர் விடுதியினுள் மேலும் சில மாணவர்களால் தடுத்து வைத்து தாக்கப்பட்டதாக கூறப்படும் சம்பவம் தொடர்பில் களனி பொலிஸ் நிலையத்தில் முறைப்பாடு செய்யப்பட்டுள்ளது.

இந்த முறைப்பாடுகள் தொடர்பில் விசாரணைகளை முன்னெடுக்குமாறு குற்றப்புலனாய்வு திணைக்களத்துக்கு பொலிஸ்மா அதிபர் பணிப்புரை விடுத்துள்ளார். (அ)

## உட்கட்டமைப்பு அபிவிருத்தி என்ற பெயரில் நிதி மோசடி!



கொழும்பு, நவ. 11  
பொருளாதார பாதிப்பினால் பெரும்பாலானோர் பட்டினியால் வாடும் நிலையில் அரசாங்கம் பாதுகாப்பு

### தயாசிறி ஜயசேகர குற்றச்சாட்டு

அமைச்சுக்கு அதிக நிதியை ஒதுக்கீடு செய்துள்ளமை எந்த விதத்தில் நியாயமானதாகும். ஜனாதிபதி ரணில் விக்கிரமசிங்க தலைமையில் உட்கட்டமைப்பு அபிவிருத்தி ஊடாக அரசு நிதி மோசடி செய்யும் சூழல் ஏற்படுத்தப்பட்டுள்ளமை கவலைக்குரியது என ஸ்ரீலங்கா சுதந்திர கட்சியின் பொதுச்செயலாளர் தயாசிறி ஜயசேகர தெரிவித்தார்.

பாராளுமன்றத்தில் இடம் பெற்ற பெறுமதி சேரி வரிச் சட்டம் கட்டளைகள் மீதான விவாதத்தில் உரையாற்றுகையில் அவர் மேற்கண்டவாறு குறிப்பிட்டார்.

அவர் மேலும் தெரிவிக்கையில்-

நாட்டு மக்கள் பொருளாதார ரீதியில் பாதிக்கப்பட்டுள்ள நிலையில் வரி அதிகரிப்பிற்கு மாத்திரம் எவ்வித குறையும் இல்லை. குறுகிய காலத்தில் அரசு வருமானத்தை அதிகரித்துக் கொள்ள அரசாங்கம் எவ்வித மட்டுப்பாடும் இல்லாத வகையில் வரிகளை அதிகரித்துள்ளன.

அரசாங்கத்தின் முறையற்ற செயற்பாடுகளை சுட்டிக் காட்டுபவர்களுக்கு எதிராக அரசாங்கம் கடுமையான அடக்குமுறையை பிரயோகிக்கிறது.

பொருளாதார நெருக்கடி தீவிரமடைந்து மொத்த சனத்தொகையில் பெரும்பாலானோர் பட்டினியால் வாடும் போது அரசாங்கம் பாதுகாப்பு அமைச்சுக்கு அதிக நிதி ஒதுக்கப்படுகிறது.

2023ஆம் ஆண்டுக்கான குறைநிரப்பு பிரேரணையில் 360 பில்லியன் நிதி பாதுகாப்பு அமைச்சுக்கு ஒதுக்கப்பட்டுள்ளது.

மறுபுறம் உட்கட்டமைப்பு அபிவிருத்திக்காக 323 பில்லியன் நிதி ஒதுக்கப்பட்டுள்ளது. நாட்டு மக்கள் நலன்புரி தேவைகளை வேண்டிய நிற்கும் நிலையில் அரசாங்கம் உட்கட்டமைப்பு ஊடாக முன்னரை போல் அரசு நிதியை மோசடி செய்ய முயற்சிக்கிறது. ஊழல் மோசடியை நிறுத்திக் கொண்டால் நடுத்தர மக்களின் பொருளாதாரத்தை பலப்படுத்த முடியும்- என்றார்.

(அ)

## தேயிலை உற்பத்தியை அதிகரிப்பதற்கு திட்டம்

கொழும்பு, நவ. 11  
இலங்கையில் குறுகிய காலத்துக்குள் தேயிலை உற்பத்தியை அதிகரிக்க இலங்கை தேயிலை சபை விசேட வேலைத்திட்டமொன்றை ஆரம்பித்துள்ளது.

தேயிலை தூள்களின் தரத்தை அதிகரிப்பதற்கும் உற்பத்தியை அதிகரிப்பதற்கும் இந்த வேலைத்திட்டம் அமுல்படுத்தப்படுவதாக தேயிலை சபை குறிப்பிட்டுள்ளது.

2013ஆம் ஆண்டுக்குப் பின்னர் இலங்கையில் தேயிலை உற்பத்தி படிப்படியாகக் குறைவடைந்துள்ளது. தேயிலை கொழுந்தின் தரம் இன்மையே பிரதான காரணம் எனவும், உரங்கள் மற்றும் காலநிலை காரணிகளும் இதற்குப் பாதிப்பை ஏற்படுத்துவதாகவும் இலங்கை தேயிலை சபை தெரிவித்துள்ளது.

தெரிவித்துள்ளது.

ஏழு நாட்களுக்குள் தேயிலை கொழுந்தினை பறிக்க வேண்டும் என்ற போதிலும், 14 நாட்களுக்கு பிறகு கொழுந்தை பறிப்பதன் மூலம் தேயிலை உற்பத்தியின் தரம் குறைவதாக குறிப்பிடப்பட்டுள்ளது.

இது தொடர்பாக, தேயிலை உற்பத்தியாளர்கள், கொழுந்து விநியோகஸ்தர்கள் உள்ளிட்ட தொழிலில் ஈடுபட்டுள்ள மக்களுக்கு விழிப்புணர்வு நிகழ்ச்சியும் செயல்படுத்தப்பட்டுள்ளது.

இந்த நாட்டில் மீண்டும் ஒருமுறை தேயிலை உற்பத்தியை உகந்த மட்டத்திற்கு கொண்டு வர எதிர்பார்த்துள்ளதாக இலங்கை தேயிலை சபை மேலும் தெரிவித்துள்ளது. (அ)

**வடமாகாண மரநடுகை மாதம் கார்த்திகை - 2022**  
"மரங்களை நேசிக்காத எவரும் இறைவனை நேசிப்பவர்கள் அல்லர்"  
- மூப்பர் அம்பிலோகியோஸ் (கிரேக்க கிறிஸ்தவ மதகுரு)



11.11.2022 வெள்ளிக்கிழமை

பிலவ வருடம், ஐப்பசி 27

“ஏசுவார்கள், எரிப்பார்கள், அஞ்சவேண்டாம்  
உண்மையை எழுதுங்கள்; உண்மையாய் எழுதுங்கள்”  
- யோகர் சுவாமிகள்.

E-mail: eelanaduwedaily@gmail.com

தொலைபேசி : 021 205 2300

## முரண்பாடுகளை முடிமறைப்பதால் பயனில்லை?

தமிழ்த் தேசிய கூட்டமைப்புக்குள் பிளவு இல்லை. ஒரு சிலரின் கருத்துக்களை வைத்துக் கொண்டு அவ்வாறான முடிவுக்கு வரக்கூடா தென்று சம்பந்தன் தெரிவித்திருக்கின்றார். தமிழ்த் தேசியக் கூட்டமைப்பு தொடர்பில் ஊடகமொன்று முன்வைத்த கேள்விக்கு பதிலளிக்கும்போதே சம்பந்தன் இவ்வாறு குறிப்பிட்டிருக்கின்றார். ஊடகங்கள் கேள்வியெழுப்பும் ஒவ்வொரு சந்தர்ப்பங்களிலும் சம்பந்தன் இவ்வாறான பதில்களைக் கூறுவது வழமையான ஒன்றாகும். அண்மைக்காலமாக சம்பந்தனுக்கும் கூட்டமைப்பின் முடிவுகளுக்கும் இடையில் தொடர்புகள் இல்லை. சம்பந்தனின் சொந்தக் கட்சியான இலங்கை தமிழ் அரசுக் கட்சிக்குள் இடம்பெறும் விடயங்களில்கூட தலையீடு செய்யக்கூடிய நிலையில் சம்பந்தன் இல்லை.

சம்பந்தனுடன் கலந்துரையாடி முடிவுகளை எடுக்க வேண்டிய நிலையிலும் எவரும் இல்லை. அண்மையில் திருகோணமலை மாவட்ட தமிழ் அரசுக் கட்சியினர் திருகோணமலை எதிர்நோக்கும் பிரச்சனைகள் தொடர்பில் மத்தியகுழுக் கூட்டத்தில் பிரஸ்தாபித்திருந்தனர். இதன்போது சம்பந்தனின் உடல்நிலை கருதி கட்சி சில முடிவுகளை எடுக்க வேண்டுமென்றும் கோரிக்கையும் முன்வைக்கப்பட்டிருந்தது. சம்பந்தனுடன் கலந்துரையாடி எந்தவொரு முடிவும் எடுக்கப்படுவதில்லை என்பதற்கு இது ஒரு சிறந்த உதாரணமாகும். ஏனெனில், சம்பந்தனின் கட்டுப்பாட்டுக்குள் விடயங்கள் இருந்திருப்பின் இவ்வாறானதொரு விடயத்தை திருகோணமலை மாவட்ட தமிழ் அரசுக் கட்சியினரால் நினைத்துக்கூடப் பார்த்திருக்க முடியாது. அண்மைக் காலமாகப் பாராளுமன்ற உறுப்பினர்கள் எவருமே சம்பந்தனை சந்திப்பதும் இல்லை. இந்தநிலையில், கூட்டமைப்புக்குள் முரண்பாடுகள் இல்லையென்று சம்பந்தனால் எவ்வாறு கூற முடியும்?

இன்றுவரையில் கூட்டமைப்புக்கான புதிய பேச்சாளரை நியமிக்க முடியவில்லை. கூட்டமைப்பின் பங்காளிக் கட்சிகளில் ஒன்றான ரெலோவின் தலைவர் செல்வம் அடைக்கலநாதன் பேச்சாளர் பதவியை தங்களிடம் ஒப்படைக்குமாறு கோரியிருந்தார். ஆனால், அது நிறைவேற்றவில்லை. இந்த நிலையில் அனைத்துக் கட்சிகளின் தலைவர்களும் ஏற்றுக்கொள்ளக்கூடிய பேச்சாளர் இதுவரையில் நியமிக்கப்படவில்லை. சுமந்திரனே பேச்சாளராக செயல்பட்டு வருகின்றார். ஆனால், மறுபுறம் பங்காளிக் கட்சிகள் சுமந்திரன் பேச்சாளர் இல்லையென்று கூறுகின்றனர். இதனையும் ஒரு ஜனநாயகக் கட்சிக்குள் இடம்பெறும் சுதந்திரமான கருத்துக்களென்று கூற முடியுமா?

ஜனநாயக ரீதியான கட்சிக்குள் முரண்பாடுகள் இடம்பெறுவது சாதாரணமான ஒன்றுதான். ஆனால், முரண்பாடுகளை தீர்ப்பதற்கான பொறிமுறையொன்று இல்லாமல் இருப்பதை சாதாரணமானதொரு விடயமாக நோக்க முடியுமா? ஒரு தேர்தல் கூட்டு என்னும் நிலையில் நோக்கினால் கூட்டமைப்புக்குள் பிளவில்லை. ஏனெனில், பல்வேறு முரண்பாடுகள் இருந்த போதிலும் கூட தேர்தல் காலத்தில் ஓரணியாகவே தேர்தலை எதிர்கொள்கின்றனர். ஒரு தேர்தல் கூட்டாகத் தொடர்ந்தும் கூட்டமைப்பால் இயங்க முடிந்திருக்கின்றது. கூட்டமைப்பு ஒரு தேர்தல் கூட்டாக மட்டுமே இருக்கப் போகின்றதென்றால், உள் முரண்பாடுகள் தொடர்பில் கவனம் செலுத்த வேண்டியதில்லை. ஆனால், தமிழ் மக்களுக்கான ஒரு தேசிய கட்சியாக கூட்டமைப்பை கட்டியெழுப்ப வேண்டுமென்றால் முன்னோக்கி பயணிப்பதற்கான வலுவானதொரு கட்டமைப்பாக கூட்டமைப்பை உருமாற்ற வேண்டும். சம்பந்தனால் நிச்சயம் இதனை செய்ய முடியாது. ஏனெனில், சம்பந்தன் இயங்கக்கூடிய காலத்திலேயே இதனை செய்யவில்லை.

## சி. வி. விக்னேஸ்வரனின் காலமறிந்த எதிர்பார்ப்பு!

ஒற்றுமை இல்லாத காரணத்தினாலேயே தமிழ் அரசியல் தரப்பு முடங்கியுள்ளதாக முன்னாள் வட மாகாண முதலமைச்சரும் தமிழ் மக்கள் தேசிய கூட்டணி தலைவருமான சி. வி. விக்னேஸ்வரன் தெரிவித்துள்ளார். விக்னேஸ்வரன் கூறியிருப்பது எதுவும் புதிதானதல்ல. இலங்கையின் தமிழ் அரசியல் வாரலாற்றிலே எழுபதுகளின் நடுப்பகுதி வரை வியாபித்திருந்த மிதவாத அரசியலாக இருக்கலாம். அல்லது பின்னர் தோற்றம் பெற்ற தமிழ் தீவிரவாத அரசியலாக இருக்கலாம். இந்த இருவேறு கூட்டங்களிலும் ஒற்றுமை என்பது கானல் நீராகவே எப்போதும் தமிழ் அரசியல் தரப்பில் இருந்து வந்துள்ளதையே அறிய முடியும்.

இதனால் அரசியல் ரீதியான பின்னடைவுகள் ஒருபுறமிருக்க இழப்புகளும் மிகப்பாரதூரமாகவே இருந்துள்ளது. இத்தகைய பின்னணியில் விக்னேஸ்வரன் தமிழ் அரசியல் கட்சிகள் அனைத்தும் ஒற்றுமைப்படும் காலம் உருவாகும் என்று நம்பிக்கை வெளியிட்டிருப்பது அவரின் நப்பாசையையே வெளிப்படுத்துகின்றது.

தமிழ் அரசியல் தரப்பு ஒற்றுமையின் அவசியத்தை உணர்ந்திருக்கமேயானால் வடக்கு - கிழக்கு மக்களின் அரசியல் அபிலாஷைகளை என்றோ நிறைவேற்றியிருக்க முடியும். இதுதவிர, பல்வேறு அமைப்புகளாக பிரிந்து நின்று ஆயுதப் பேராட்டங்களை மேற்கொண்ட தமிழ் ஆயுதப் போராளிகள் ஒன்றுபட்டுப் போராடியிருந்தால் தமிழீழம்கூட உருவாகியிருக்கும்.

முன்னாள் தேசிய பாதுகாப்பு அமைச்சரான லலித் அத்துலத் முதல்கூட ஒருதடவை தமிழ் ஆயுதப் போராளிகள் ஒற்றுமையின்றி இருந்ததே அவர்களை எதிர்கொள்ள வாய்ப்பாக இருந்தது. அவர்கள் ஒற்றுமைப்பட்டிருப்பார்களே ஆனால், தமது இலக்கை விரைவாகவே அடைந்திருப்பார்கள் என்று குறிப்பிட்டிருந்தார்.

இதன்மூலம் தமிழர் தரப்பில் ஒற்றுமையின்மை என்பதை தென்னிலங்கை அரசியல் தரப்பு நன்கறிந்து வைத்துள்ளதையும் அதன் மூலம் அரசியல் கோதாவில் தமது காய் நகர்த்தல்களை மேற்கொள்ள முடியும் என்ற நம்பிக்கையையும் தென்னிலங்கை கொண்டிருப்பதை நோக்க முடிகின்றது.

ஆயுதப் போராட்டம் முறுக்கேறியிருந்த காலப்பகுதியில் ஓர் அனுபவமிக்க இராணுவத் தளபதி தமிழ் ஆயுதப் போராளிகள் ஒருவரையொருவர் தாக்கியழிப்பதன் மூலம் படைத் தரப்புக்கு போரிடுவதிலுள்ள அழுத்தம் குறைவடைந்துள்ளதென்று கூறியிருந்தார். இறுதியாக அவர் குறிப்பிட்டதுபோல அழுத்தம் மட்டும் படைத் தரப்புக்கு குறையவில்லை. வடக்கு - கிழக்கு

### இராஜதந்திரி

யுத்தத்தை முடிவுக்கு கொண்டுவருவதில் பெற்ற ஒத்துழைப்புக்கூட ஒரு காலத்தில் அவர்களுக்கு எதிராக ஆயுதம் ஏந்தியோராலேயே பெரிதும் கிடைத்திருந்தது.

இத்தகைய பின்னணியிலேயே ஒற்றுமையின் அவசியத்தை அரசியலுக்கு புதியவரான தமிழ் மக்கள் தேசிய கூட்டணித் தலைவர் சி. வி. விக்னேஸ்வரன் தெரிவித்துள்ளார். அரசியலில் காலடி எடுத்துவைத்து சொற்ப காலத்திலேயே சி. வி. விக்னேஸ்வரன் தாம் அங்கம் வகித்த தமிழ்த் தேசியக் கூட்டமைப்பிலிருந்து விலகி தமிழ் மக்கள் தேசியக் கூட்டணி என்ற கட்சியை ஆரம்பித்தார். பின்னர் அந்தக் கட்சி மூலமாக பாராளுமன்றாக்கும் தெரிவாகியுள்ளார். எனவே, ஒரு கட்சியிலிருந்தும் விலகி பின்னர் வேறொரு கட்சியை ஆரம்பித்த விக்னேஸ்வரன் ஒற்றுமை பற்றிப்பேசுவது “சாத்தான் வேதம் ஒதியது” போன்றதாகவே இருக்கின்றது.

1977ஆம் ஆண்டு பொதுத் தேர்தலின் போதே தமிழ் அரசியல் கட்சிகளின் ஒற்றுமை குறித்த உணர்வு மேலோங்கி அபார வெற்றியையும் பாராளுமன்றத் தேர்தலில் தமிழர் விடுதலைக் கூட்டணி பெற்றிருந்தது.


இதன்பின்னர் தமிழர் விடுதலைக் கூட்டணிக்கு உள்ளேயே பிரச்சனைகள் ஆரம்பித்து அதிலிருந்தும் வீ. ஆனந்தசங்கரி போன்ற முக்கிய உறுப்பினர்கள் சிலர் விலகியுமிருந்தனர்.

இதன்பின்னர் தமிழீழ விடுதலைப் புலிகளுக்கும் அரசு தரப்புக்குமிடையே சமரச பேச்சுகள் இடம்பெற்றபோது தமிழ்த் தேசியக் கூட்டமைப்பின் உருவாக்கம் இடம்பெற்றிருந்தது. இதற்கு தமிழீழ விடுதலைப் புலிகள் அமைப்பின் தலைவர் வே. பிரபாகரனும் தமது ஆதரவை வழங்கி தமது ஆயுதப் போராட்ட நடவடிக்கைகளுக்கு அரசியல் பின்புலமாக தமிழ்த் தேசியக் கூட்டமைப்பு இருக்க முடியுமெனவும் கருதினார்.

ஆனால், தமிழ்த் தேசிய கூட்டமைப்பின் இன்றைய தலைவர் இரா. சம்பந்தன் தள்ளாத நிலையை எட்டியிருப்பதைப்போலவே அவரின் தமிழ்த் தேசியக் கூட்டமைப்பும் உட்பூசல்களால் தள்ளாட்டம் கண்டுள்ளது.

எனவே, தமிழ் மக்கள் தேசியக் கூட்டணியின் தலைவர் சி. வி. விக்னேஸ்வரன் ஒற்றுமையின் அவசியத்தை தற்சமயம் வலியுறுத்தியுள்ளமை வரவேற்புக்குரியதே. ஆயினும், இதுவிடயத்தில் வாய்ப்பேச்சின்றி செயல்படும் கொடுக்கக்கூடிய அனைத்து தகுதிகளும் அவரிடம் உண்டென்றே கருத முடியும். எனவே, அவர் களத்தில் ஒரு நல்ல வழிகாட்டியாக இறங்க வேண்டியதே காலத்தின் தேவையாகின்றது.

## அப்புக்குட்டி அண்ணையின் 'டவுட்'



**நவம்பர் - 11 வெள்ளிக்கிழமை**

**சுபகிருது வருடம் - ஐப்பசி 26**

நல்ல நேரம் : 09.00 - 10.30

ராகு காலம் : 10.30 - 12.00

திதி : திபிதியை

---

**இன்றைய ராசிபலன்**

**மேடம்**

முயற்சிகளில் வெற்றி அடைவீர்கள். செலவுகள் அதிகரிக்கும். நண்பர்கள் வழியே லாபம் காண்பீர்கள். வார்த்தைகளில் கவனம் தேவை. தொழிலில் எதிர்பார்த்தவற்றில் லாபம் காண்பீர்கள். வரவு அதிகரிக்கும்.

**இடம்**

உங்கள் செயல்களில் தடுமாற்றம் ஏற்படும். வியாபாரத்தில் கவனம் தேவை. மனம் விரும்பியபடி செயல்படுவீர்கள். உங்கள் தனித்தன்மை வெளிப்படும். பொருள் வரவு உண்டாகும்.

**மிதுனம்**

செலவுகள் அதிகரிக்கும் பொருளாதார நெருக்கடியால் தடுமாறுவீர்கள். புதிய முயற்சியில் வெற்றி காண்பீர்கள். உறவினர்கள் உதவியுடன் உங்கள் முயற்சியில் வெற்றி பெறுவீர்கள்.

**குடும்பம்**

செயல்களில் லாபத்தை காண்பீர்கள். ஒரு பிரச்சினைக்கு தீர்வு காண்பீர்கள். பொன் பொருள் சேர்க்கை உண்டாகும். தொழிலில் இருந்து வந்த தடை விலகும். உங்கள் முயற்சியில் முன்னேற்றம் காண்பீர்கள்.

**சிம்மம்**

வருமானம் அதிகரிக்கும். உத்தியோகத்தில் உங்கள் திறமை வெளிப்படும். குடும்பத்தில் மகிழ்ச்சி கூடும். தொழிலை விரிவு செய்வீர்கள். உங்கள் முயற்சிக்கு உறவினர் ஒருவர் உதவியாக இருப்பார்.

**கன்னி**

நேற்று இருந்து வந்த நெருக்கடி விலகும். செயல்களில் வெற்றி காண்பீர்கள். எதிர்பார்த்த பணம் வந்து சேரும். உங்கள் முயற்சியில் வெற்றி காண்பீர்கள். விலகிச் சென்ற உறவினர் திரும்ப வருவார்கள்.

**துலாம்**

நெருக்கடிக்கு ஆளாவீர்கள். நீங்கள் அமைதியாக இருந்தாலும் பிரச்சனைகள் உங்களைத் தேடி வரும். நிதானம் தேவை. தேவையற்ற சங்கடம் தோன்றி மறையும். விழிப்புணர்வு தேவையான நாள்.

**விருச்சிகம்**

நினைத்ததை சாதிப்பீர்கள். வழக்கு வெற்றி பெறும். விலகிச் சென்றவர்கள் தேடி வருவார்கள். திட்டமிட்ட செயல் வேகமாக நடக்கும். வெளி வட்டாரத்தில் உங்கள் செல்வாக்கு உயரும். மகிழ்ச்சியான நாள்.

**நரூர்**

எதிரிகள் செயல்களை முறியடிப்பீர்கள். உங்கள் எதிர்பார்ப்புகள் நிறைவேறும். அதிகாரி பாராட்டுவார். விவேகத்துடன் செயல்பட்டு நினைத்ததை சாதித்து முடிப்பீர்கள். நன்மை நடைபெறும் நாள்.

**மகரம்**

நீங்கள் எதிர்பார்த்த ஒன்று கடைசி நேரத்தில் உங்களை நழுவிச் செல்லும். உங்கள் முயற்சியில் தடைகளும் தாமதமும் ஏற்படும். பொறுமை தேவையான நாள். உங்கள் முயற்சியில் முன்னேற்றம் காண்பீர்கள்.

**கும்பம்**

கணக்குகளில் கவனம் தேவை. நீங்கள் எதிர்பார்த்த ஒன்று ஏமாற்றம் அளிக்கும். அதிக வேலை காரணமாக சோர்வு அடைவீர்கள். தடை ஏற்பட்டு முயற்சி நன்மையில் முடியும். திருப்திகரமான நாள்.

**மீனம்**

பயணத்தால் நன்மையும் உறவினர் ஒருவரால் நன்மை அடைவீர்கள். துணிவுடன் செயல்பட்டு ஒரு பிரச்சனைக்கு தீர்வு காண்பீர்கள். குடும்பத்தில் மகிழ்ச்சி உணரும். உங்களுக்கு ஆதாயம் மிகுந்த நாள்.

**சென்னை, நவ. 11**

ஈழத்தமிழர்களுக்கு கண்ணியமான வாழ்க்கையை உறுதி செய்ய வேண்டியது ஐ. நாவின்கடமை என பாட்டாளி மக்கள் கட்சி (பா. ம. க.) நிறுவநர் ச. ராமதாஸ் வலியுறுத்தியுள்ளார்.

இது குறித்து அவர் தனது ருவிற்றரரில் தெரிவித்தவை வருமாறு, “நடுக்கடலில் கப்பல் விபத்தில் சிக்கி தத்தளித்துக் கொண்டிருந்த போது சிங்கப்பூர் அரசால் மீட்கப்பட்டு, வியட்நாமில் தங்கவைக்கப்பட்டுள்ள 306 ஈழத்தமிழர்களை மீண்டும் இலங்கைக்கே திரும்பி அனுப்ப அந்த நாட்டு அரசாங்கம் முடிவு செய்திருப்பதாக கூறப்படுகிறது. இது மனித நேயமற்ற செயல்!

போர் - பொருளாதார நெருக்கடியால் இலங்கையில் வாழ்க்கை நரகமாகி விட்டதால்தான் ஈழத்தமிழர்கள் தங்களின் உயிரையும் பணயம் வைத்துத் தஞ்சம் தேடி கடல் பயணம் மேற்கொண்டனர். அவர்களை மீண்டும் இலங்கைக்கு அனுப்புவது நரகத்திலிருந்து தப்பியவர்களை மீண்டும் நரகத்தில் தள்ளும் செயலாகும்!

தஞ்சம் தேடி வெளியேறியவர்களை மீண்டும் இலங்கைக்கு அனுப்புவது அவர்களுக்கு இழைக்கப்படும் கொடுமையாக அமைந்து விடும். அதனால்தான், தங்களை மீண்டும்

ஆகிய 6 பேர் உபா (சட்ட விரோத செயல்கள் தடுப்பு சட்டம்) சட்டத்தின் கீழ் கைது செய்யப்பட்டனர். தற்போது இந்த வழக்கை என். ஐ. ஏ. (தேசிய புலனாய்வு முகமை) விசாரித்து வருகிறது.

இந்நிலையில், கோவை கார் வெடிப்பு சம்பவம் தொடர்பாக தேசிய புலனாய்வு முகமை (என். ஐ. ஏ.) அதிகாரிகள் தமிழகம் முழுவதும் 45 இடங்களில் சோதனையில் ஈடுபட்டு வருகின்றனர். இந்த சூழ்நிலையில் மத்திய உள்துறை அமைச்ச

கம் அளித்த பட்டியலின்படி சென்னையில் 5 இடங்களில் பொலிஸார் தீவிர சோதனை நடத்தி வருகின்றனர்.

இந்தப் பட்டியலின்படி சென்னையில் 18 பேருக்கு ஐ.எஸ்.ஐ.எஸ். தொடர்பு இருப்பதாக அதிர்ச்சி தகவல் வெளியாகி உள்ளது. தமிழகம் முழுவதும் என். ஐ. ஏ. அதிகாரிகள் சோதனை நடத்தி வரும் நிலையில், சென்னையில் 5 இடங்களில் தனியாக பொலிஸார் சோதனை நடத்தி வருவது பரபரப்பை ஏற்படுத்தி உள்ளது. (ஐ)

## ஈழத்தமிழருக்கு கண்ணியமான வாழ்வு; உறுதிப்படுத்துவது ஐ. நாவின்கடமை!

பாட்டாளி மக்கள் கட்சி வலியுறுத்து

சென்னை, நவ. 11  
ஈழத்தமிழர்களுக்கு கண்ணியமான வாழ்க்கையை உறுதி செய்ய வேண்டியது ஐ. நாவின்கடமை என பாட்டாளி மக்கள் கட்சி (பா. ம. க.) நிறுவநர் ச. ராமதாஸ் வலியுறுத்தியுள்ளார்.

இது குறித்து அவர் தனது ருவிற்றரரில் தெரிவித்தவை வருமாறு, “நடுக்கடலில் கப்பல் விபத்தில் சிக்கி தத்தளித்துக் கொண்டிருந்த போது சிங்கப்பூர் அரசால் மீட்கப்பட்டு, வியட்நாமில் தங்கவைக்கப்பட்டுள்ள 306 ஈழத்தமிழர்களை மீண்டும் இலங்கைக்கே திரும்பி அனுப்ப அந்த நாட்டு அரசாங்கம் முடிவு செய்திருப்பதாக கூறப்படுகிறது. இது மனித நேயமற்ற செயல்!

போர் - பொருளாதார நெருக்கடியால் இலங்கையில் வாழ்க்கை நரகமாகி விட்டதால்தான் ஈழத்தமிழர்கள் தங்களின் உயிரையும் பணயம் வைத்துத் தஞ்சம் தேடி கடல் பயணம் மேற்கொண்டனர். அவர்களை மீண்டும் இலங்கைக்கு அனுப்புவது நரகத்திலிருந்து தப்பியவர்களை மீண்டும் நரகத்தில் தள்ளும் செயலாகும்!

தஞ்சம் தேடி வெளியேறியவர்களை மீண்டும் இலங்கைக்கு அனுப்புவது அவர்களுக்கு இழைக்கப்படும் கொடுமையாக அமைந்து விடும். அதனால்தான், தங்களை மீண்டும்

இலங்கைக்கு அனுப்பக்கூடாது என்று வலியுறுத்தி வியட்நாமில் தங்கவைக்கப்பட்டுள்ள ஈழத்தமிழர்கள் போராட்டம் நடத்துகின்றனர்.

ஈழத்தமிழர்களுக்கு கண்ணியமான வாழ்க்கையை உறுதி செய்ய வேண்டியது ஐ. நாவின்கடமை. அதை உணர்ந்து, ஏற்கனவே நான் கேட்டுக் கொண்டவாறு, 306 ஈழத்தமிழர்களுக்கும் அவர்கள் விரும்பும் நாட்டில் தஞ்சம் தஞ்சம் பெற்றுத் தர ஐ. நா. அமைப்புகள் நடவடிக்கை எடுக்க வேண்டும்!” என்று கூறியுள்ளார். (ஐ)

## சென்னையில் 18 பேருக்கு ஐ. எஸ். அமைப்புடன் தொடர்பு!

சென்னை, நவ. 11  
சென்னையில் 18 பேருக்கு ஐ. எஸ். ஐ. எஸ். தொடர்பு இருப்பதாக அதிர்ச்சி தகவல் வெளியாகி உள்ளது.

கோவை கோட்டை ஈஸ் வரன் கோயில் அருகே கடந்த மாதம் 23ஆம் திகதி கார் வெடித்தது. இதில், அந்தக் காரை செலுத்தியவர் முபின் உயிரிழந்தார்.

இந்த வழக்கில் முகமது அசாருதீன் (23), அப்சர்கான் (28), முகமது தல்கா (25), முகமது ரியாஸ் (27), முகமது நவாஸ் இஸ்மாயில் (27), பெரோஸ் இஸ்மாயில் (27)

ஆகிய 6 பேர் உபா (சட்ட விரோத செயல்கள் தடுப்பு சட்டம்) சட்டத்தின் கீழ் கைது செய்யப்பட்டனர். தற்போது இந்த வழக்கை என். ஐ. ஏ. (தேசிய புலனாய்வு முகமை) விசாரித்து வருகிறது.

இந்நிலையில், கோவை கார் வெடிப்பு சம்பவம் தொடர்பாக தேசிய புலனாய்வு முகமை (என். ஐ. ஏ.) அதிகாரிகள் தமிழகம் முழுவதும் 45 இடங்களில் சோதனையில் ஈடுபட்டு வருகின்றனர். இந்த சூழ்நிலையில் மத்திய உள்துறை அமைச்ச

கம் அளித்த பட்டியலின்படி சென்னையில் 5 இடங்களில் பொலிஸார் தீவிர சோதனை நடத்தி வருகின்றனர்.

இந்தப் பட்டியலின்படி சென்னையில் 18 பேருக்கு ஐ.எஸ்.ஐ.எஸ். தொடர்பு இருப்பதாக அதிர்ச்சி தகவல் வெளியாகி உள்ளது. தமிழகம் முழுவதும் என். ஐ. ஏ. அதிகாரிகள் சோதனை நடத்தி வரும் நிலையில், சென்னையில் 5 இடங்களில் தனியாக பொலிஸார் சோதனை நடத்தி வருவது பரபரப்பை ஏற்படுத்தி உள்ளது. (ஐ)

## பாராளுமன்ற தேர்தலுக்கு தயாராகின்றது தி. மு. க.!

சென்னை, நவ. 11  
தி. மு. கவின் வாக்குச் சாவடி முகவர்களுடன் முதல் - அமைச்சர் மு. க. ஸ்டாலின் காணொலியில் ஆலோசனை மேற்கொள்ளவுள்ளார்.

இந்தியாவின் 18ஆவது மக்களவை தேர்தல் வருகிற 2024ஆம் ஆண்டில் நடைபெறவுள்ளது. இதற்கான

பணிகளை உடனே தொடங்க வேண்டும் என கடந்த மாதம் 9ஆம் திகதி நடந்த பொதுக் குழு கூட்டத்தில் தி. மு. க. தலைவர் மு. க. ஸ்டாலின் நிர்வாகிகளுக்கு அறிவுறுத்தியிருந்தார்.

இந்த நிலையில் தி. மு. கவின் வாக்குச்சாவடி முகவர்களுடன் முதலமைச்சர் மு. க. ஸ்டாலின்

லின், காணொலியில் ஆலோசனை மேற்கொள்ளவுள்ளார். வரும் 12-ஆம் தேதி காணொலி காட்சி வாயிலாக நடைபெறும் ஆலோசனையில் 234 சட்டமன்ற தொகுதிகளிலும் உள்ள வாக்குச்சாவடி முகவர்கள், சட்டமன்ற உறுப்பினர்கள் மாவட்ட செயலாளர்கள் பங்கேற்க உள்ளனர்.

## இளையராஜாவுக்கு கலாநிதி பட்டம்!

சென்னை, நவ. 11  
இசையமைப்பாளர் இளையராஜாவுக்கு பிரதமர் மோடி கௌரவ கலாநிதி பட்டத்தை இன்று வழங்குகிறார். திண்டுக்கல் காந்தி கிராம பல்கலைக்கழகத்தின் பட்டம்

ளிப்பு விழா இன்று வெள்ளிக்கிழமை நடக்கிறது. இதில் கலந்து கொள்ளும் பிரதமர் நரேந்திர மோடி காந்தி கிராம பல்கலைக்கழகத்தில் 2018, 2019 ஆண்டுகள் மற்றும் 2019 -2020 ஆம் கல்வி

ஆண்டில் பயின்ற மாணவர்களுக்கு பட்டம் வழங்குகிறார். இந்த விழாவில் இசையமைப்பாளர் இளையராஜாவுக்கு கௌரவ கலாநிதி பட்டத்தை பிரதமர் மோடி வழங்குகிறார். (ஐ)

## முதியோர் கொடுப்பனவு 3 மாதங்களாக இல்லை!

சுட்டிக்காட்டினார் வீரவன்ஸ்

கொழும்பு, நவ. 11  
மூன்று மாதங்களாக முதியோர் கொடுப்பனவு வழங்கப்படவில்லை என பாராளுமன்ற உறுப்பினர் விமல் வீரவன்ஸ் பாராளுமன்றத்தில் தெரிவித்தார்.  
சமுர்த்தி வங்கியில் கொடுப்பனவு வழங்கப்படவேண்டும். ஆனால் மூன்று மாதங்களாக அது கிடைக்கப்பெறவில்லை

என தெரிவித்த விமல் வீரவன்ஸ் எம்.பி., இந்த நெருக்கடியான நிலையில் முதியவர்களுக்கு வழங்கப்படும் குறித்த கொடுப்பனவு அவர்களுக்கு பெறுமதியான ஒன்றாகும் எனவும் குறிப்பிட்டார்.  
முதியோர் கொடுப்பனவை முறையாக வழங்க நடவடிக்கை எடுக்குமாறும் விமல் கேட்டுக்கொண்டார். (அ)

# உணவு நெருக்கடி தீவிரமடையலாம்

இலங்கைக்கு ஐ.நா. எச்சரிக்கை

கொழும்பு, நவ. 11

நிலவும் பொருளாதார நெருக்கடிக்கு மத்தியில் இலங்கையில் உணவிற்கான நெருக்கடி மேலும் தீவிரமடையலாம் என ஐக்கிய நாடுகள் சபை எச்சரிக்கை விடுத்துள்ளது.

நாட்டில் மனிதாபிமான உதவிகள் தேவைப்படுவோரின் எண்ணிக்கை, குறுகிய காலப்பகுதிக்குள் இரு மடங்காகியுள்ளதாக புதிய அறிக்கையொன்றின் ஊடாக ஐ.நா சபை சுட்டிக்காட்டியுள்ளது.  
அதற்கமைய 3.4 மில்லியன் பேருக்கு தற்போது மனிதாபிமான உதவிகள்

தேவைப்படுவதாக சபை குறிப்பிட்டுள்ளது. கர்ப்பிணித் தாய்மார், சிறு குழந்தைகள் உள்ளிட்ட 2.4 மில்லியன் பேருக்கு உணவினை வழங்குவதற்கும் 1.5 மில்லியனுக்கும் மேற்பட்ட மீனவ சமூகத்தினருக்கு உதவிகளை வழங்குவதற்கும் திட்டமிடப்பட்டுள்ளதாக ஐக்கிய நாடுகள் சபை மேலும் தெரிவித்துள்ளது. (அ)

## ஜனாதிபதி ரணிலை சந்தித்த லைகா குழுமத்தின் தலைவர்

கொழும்பு, நவ. 11  
லைகா குழுமத்தின் நிறுவனரும் தலைவருமான அல்லிராஜா சுபாஸ் கரனுக்கும் ஜனாதிபதி ரணில் விக்கிரமசிங்கவுக்கும் இடையில் சந்திப்பு பொன்று இடம்பெற்றுள்ளது.



இந்த சந்திப்பில் குழுமத்தின் பிரதித் தலைவர் பிரேம் சிவசாமியும் கலந்துகொண்டார்.  
நீண்ட காலமாக நிலவிவரும் தமிழ் அரசியல் கைதிகளின் விடுதலை குறித்து லண்டனில் முன்னர் இடம்பெற்ற சந்திப்பில் விடுக்கப்பட்ட வேண்டுகோளுக்கு அமைய 8 அரசியல் கைதிகள் பொதுமன்னிப்பிலும், 4 பேர் நீதிமன்ற தீர்ப்பின் அடிப்படையிலும் ஏற்கனவே விடுவிக்கப்பட்டு இருந்தனர்.  
இவர்களின் விடுதலை குறித்து இந்த சந்திப்பில் நன்றி தெரிவித்த லைக்கா குழுமத்தின் நிறுவனரும் தலைவருமான அல்லிராஜா சுபாஸ் கரன், எஞ்சிய தமிழ் அரசியல் கைதிகளின் விடுதலை குறித்

தும் வலியுறுத்தி உள்ளார்.  
அதற்கு பதில் அளித்த ஜனாதிபதி ரணில் விக்கிரமசிங்க எதிர்வரும் தைப்பொங்கலுக்கு மற்றும் ஒரு தொகுதி அரசியல் கைதிகளும் விடுவிக்கப்படுவார்கள் என்ற நம்பிக்கையை வெளியிட்டார்.  
மேலும் வடக்கு கிழக்கின் சமகால அரசியல் நிலை, பொருளாதார அபிவிருத்தி, முதலீடு குறித்த விடயங்களும் இந்த சந்திப்பில் கலந்துரையாடப்பட்டுள்ளது. (அ)

## விடுமுறை பெறாமல் வெளிநாடுகளில் தங்கியுள்ள படையினருக்கு மன்னிப்பு

கொழும்பு, நவ. 11  
விடுமுறை எடுக்காமல், கடமைக்கு சமூகமளிக்காமல் வெளிநாடுகளில் இருக்கும் முப்படை உறுப்பினர்களுக்கு பொது மன்னிப்புக் காலத்தை அறிவிக்க பாதுகாப்பு அமைச்சு நடவடிக்கை எடுத்துள்ளது.  
இதன்படி, குறித்த பொது மன்னிப்புக் காலத்தில், மீண்டும் படையில் சேராது, சட்ட ரீதியாக சேவையை விட்டு வெளியேறும் வாய்ப்பு அளிக்கப்படுமென பாதுகாப்பு அமைச்சு சுட்டிக்காட்டியுள்ளது.

டிசெம்பர் 15 ஆம் திகதி முதல் 31 ஆம் திகதி வரை அறிவிக்கப்பட்டுள்ள பொது மன்னிப்புக் காலம் செல்லுபடியாகும் என குறிப்பிடப்பட்டுள்ளது.  
அவர்களிடமிருந்து ஏதேனும் தொகை அறவிடப்படுமாயின், அதனை சட்ட ரீதியாக வெளியேறுவதற்கு முன்னர் செலுத்தவேண்டும் எனவும், விடுமுறை இன்றி பணிக்கு சமூகமளிக்காததைத் தவிர வேறு ஒழுங்கு நடவடிக்கை தொடர்பான காலவரையற்ற ஒழுக்காற்று நடவடிக்கைகள்

இருக்கக்கூடாது எனவும் பாதுகாப்பு அமைச்சு சுட்டிக்காட்டியுள்ளது.  
அவர்கள் சட்டவிரோதமான வழிகளில் வெளிநாடுகளுக்குச் செல்லவில்லை அல்லது வெளிநாட்டுப் பயணத்தின்போது கடவுச்சீட்டு மற்றும் பிற ஆவணங்களை மோசடியாகத் தயாரித்துக் கொள்ளவில்லை என்பதை குடிவரவுத் திணைக்களம் உறுதிப்படுத்துவது அவசியமாகும் என்றும் பாதுகாப்பு அமைச்சு தெரிவித்துள்ளது. (அ)

## வியட்நாம் கடற்பரப்பில் மீட்கப்பட்டோர் ஐ.நாவிடம் ஒப்படைக்கப்படவேண்டும்!

சார்ள்ஸ் நிர்மலநாதன் எம்.பி. கோரிக்கை

கொழும்பு, நவ. 11  
வியட்நாம் கடற்பரப்பில் விபத்துக்குள்ளான கப்பலில் இருந்து மீட்கப்பட்ட 303 பேரையும் ஐநா விடம் ஒப்படைப்பதற்கு ஜனாதிபதி ரணில் விக்கிரமசிங்க நடவடிக்கை எடுக்கவேண்டும் என தமிழ்த் தேசியக் கூட்டமைப்பு பாராளுமன்ற உறுப்பினர் சார்ள்ஸ் நிர்மலநாதன் கோரிக்கை விடுத்தார்.



பாராளுமன்றத்தில் நேற்று முன் தினம் புதன்கிழமை சில வரி திருத்தச் சட்டமூலங்கள் மீதான விவாதத்தின்போதே அவர் இவ்வாறு கோரிக்கை விடுத்தார்.  
அவர் மேலும் தெரிவிக்கையில்- கடந்த சில நாட்களுக்கு முன்னர் வியட்நாம் கடற்பரப்பில் 303 இலங்கையர்கள் கடலில் தத்தளித்துக்கொண்டிருந்த நிலையில் காப்பாற்றப்பட்டுள்ளனர்.  
அவர்கள் பல்வேறு சிரமங்களுக்கு மத்தியில் நாட்டில் நிலவும் பொருளாதார நெருக்கடி

உள்ளிட்ட விடயங்களால் அவர்கள் இங்கிருந்து சென்றுள்ளனர்.  
இவர்களை மனிதாபிமான அடிப்படையில் ஐ.நாவிடம் ஒப்படைக்க வேண்டும் என்று ஜனாதிபதியிடம் கோரிக்கை விடுக்கின்றேன்.  
264 ஆண்களும், 19 பெண்களும் 20 சிறுவர்களும் அடங்கலாக 303 பேர் அங்குள்ளனர். ஜனாதிபதி நினைத்தால் அவர்களை ஐ.நாவிடம் பாரப்படுத்த முடியும். இதனை மிகவும் வினநயமாக அவரை கேட்கின்றேன்.  
பொருளாதார ரீதியில் பாதிக்கப்பட்டுள்ள மக்களுக்கு நிவாரணம் வழங்கும் எவ்வித திட்டங்களையும் அரசாங்கம் முன்னெடுக்கவில்லை. மாறாக வரி அதிகரிப்பின் ஊடாக பாதிக்கப்பட்டுள்ள மக்களை மென்மேலும் நெருக்கடிக்குள்ளாக்கியுள்ளது-என்றார். (அ)

## நாடு திரும்பினார் ஜனாதிபதி!

கொழும்பு, நவ. 11  
காலநிலை மாற்றம் தொடர்பான கோப்-27 உலக மாநாட்டில் உரை நிகழ்த்துவதற்காக எகிப்துக்கு சென்ற ஜனாதிபதி ரணில் விக்கிரமசிங்க நேற்று மீண்டும் நாட்டை வந்தடைந்தார்.  
ஜனாதிபதி ரணில்

விக்கிரமசிங்க 4 நாள் உத்தியோகபூர்வ விஜயத்தை மேற்கொண்டு கடந்த 6ஆம் திகதி எகிப்து சென்றிருந்தார்.  
நேற்றுக் காலை 8.30 மணியளவில் ஜனாதிபதி கட்டுநாயக்க சர்வதேச விமான நிலையத்தை வந்தடைந்தார். (அ)

## டெங்கின் தாக்கம் நாட்டில் அதிகரிப்பு

கொழும்பு, நவ. 11  
நாடு முழுவதும் கடந்த வாரம் டெங்கு நோயினால் பாதிக்கப்பட்டவர்களின் எண்ணிக்கை அதிகரித்துள்ளது.  
தேசிய டெங்கு கட்டுப்பாட்டுப் பிரிவினால் வெளியிடப்பட்ட தரவுகளின்படி, கடந்த வாரம் 1,114 டெங்கு நோயாளர்கள் சந்தேகத்திற் குரியதாக பதிவாகியுள்ளனர்.  
எவ்வாறாயினும், கடந்த வாரத்தில் 943 டெங்கு நோயாளர்கள் பதிவாகியுள்ளதாக டெங்கு கட்டுப்பாட்டு பிரிவு தெரிவித்துள்ளது.



டெங்கு வேகமாக பரவி வரும் 44 சுகாதார வைத்திய அதிகாரி பிரிவுகள் அதிக ஆபத்துள்ள வலயங்களாக அடையாளம் காணப்பட்டுள்ளதாக டெங்கு கட்டுப்பாட்டுப் பிரிவு தெரிவித்துள்ளது. இந்த வருடத்தின் இதுவரையான காலப்பகுதியில் நாடு முழுவதும் 63,549 சந்தேகத்திற்கிடமான டெங்கு நோயாளர்கள் பதிவாகியுள்ளனர். (அ)

## மழை நீடிக்கும்!

கொழும்பு, நவ. 11

நாட்டின் பல பிரதேசங்களில் நிலவும் மழையுடனான வானிலை அதிகரிக்கும் என எதிர்பார்க்கப்படுவதாக வளிமண்டலவியல் திணைக்களம் குறிப்பிட்டுள்ளது.

வடக்கு, வட மத்திய, கிழக்கு, சபரகமுவ மற்றும் தென் மாகாணங்களின் சில இடங்களில் 100 மில்லிமீற்றர் வரையிலான பலத்த மழை பெய்யக்கூடும் என திணைக்களம் எதிர்வு கூறியுள்ளது.

இலங்கையின் தென் கிழக்கு திசையில் நிலவும் வளிமண்டல குழப்பநிலை குறைந்த தாழ்முக வலயமாக மாற்றமடைந்துள்ளதாக வளிமண்டலவியல் திணைக்களம் தெரிவித்துள்ளது.

இதனிடையே, மட்டக்களப்பு முதல் திருகோணமலை மற்றும் காங்கேசன்துறை ஊடாக மன்னார் வரையிலான கடற்பிராந்தியங்களில் கடற்றொழிலில் ஈடுபட வேண்டாமெனவும் திணைக்களம் கேட்டுள்ளது. (அ)

# இலங்கைக்கு வரமாட்டோம்!

வியட்நாமில் சிக்கிய அகதிகள் அறிவிப்பு

கொழும்பு, நவ. 11

கனடாவுக்குச் செல்லும் நோக்கில் தென் சீனக் கடற்பரப்பில் மீட்கப்பட்ட படகில் இருந்த இலங்கை அகதிகள் தாய்நாட்டுக்கு மீளத் திரும்புவதற்கு விரும்பவில்லையென திட்டவாடமாக அறிவித்துள்ளனர்.

வியட்நாம் நாட்டில் தற்காலிக முகாம்களில் தங்கவைக்கப்பட்டுள்ள 303 அகதிகளில் பெரும்பாலானோர் தமது நிலைப்பாட்டை அந்நாட்டு அதிகாரிகளுக்கு தெரியப்படுத்தியுள்ளனர்.

அதனடிப்படையில் கனடாவுக்குச் செல்வதே தமது நோக்கமென்றும் குறிப்பிட்டுள்ளனர்.

ஐக்கிய நாடுகள் அகதிகள் முகவரகத்தின் பிரதிநிதிகளிடமும் இந்த விடயத்தை அவர்கள் வலியுறுத்தியுள்ளனர். இலங்கையிலிருந்து அகதிகளாகச் சென்றோரில் விடுதலைப் புலிகள் அமைப்பின் முன்னாள் உறுப்பினர்கள் பலர் இருப்பதால் நாட்டில் மிகக் கடுமையான விசாரணைகள் முன்னெடுக்கப்படும் என அஞ்சுவதாக அவர்கள் குறிப்பிட்டுள்ளனர்.

மேலும், கடுமையான பொருளாதார நெருக்கடி காரணமாக இலங்கையில்



உயிர்வாழ முடியாத சூழ்நிலை ஏற்பட்டுள்ளதாகவும் அகதிகள் சுட்டிக்காட்டியுள்ளனர்.

தாம் மீண்டும் நாடுகடத்தப்பட்டால் நீண்டகால விசாரணைகள், தடுப்புக்காவல் என பல்வேறு பிரச்சனைகளுக்கு முகங்கொடுக்கவேண்டும் என அஞ்சுவதாக அவர்கள் ஐ.நா. முகவர்களிடம் தெரிவித்துள்ளதாக அறியமுடிந்தது.

இதேவேளை, அகதிகளின் நிலைப்பாடு மற்றும் இலங்கை அரசாங்கத்தின் இராஜதந்திர மட்ட பேச்சுவார்த்தைகள் குறித்து வெளிநாட்டு அலுவல்கள் அமைச்சர் அலி சப்ரி தெரிவிக்கையில்,

இலங்கையிலிருந்து கனடா நோக்கிச் சென்ற அகதிகள் வியட்நாம் கடற்பரப்பில் மீட்கப்பட்டு அந்நாட்டு முகாம்களில் தங்கவைக்கப்பட்டுள்ளனர். இது தொடர்பில் உத்தியோகபூர்வமாக எமக்கு அறிவிக்கப்பட்டுள்ளது.

அவர்களில் பெரும்பாலானோர் நாட்டுக்கு மீளத் திரும்புவதற்கு மறுப்புத் தெரிவித்துள்ளனர். அவர்கள் விரும்பும் பட்

சத்தில் பாதுகாப்பாக அழைத்து வர நாம் நடவடிக்கை எடுப்போம். அவர்களின் நலன், பாதுகாப்பு குறித்து இராஜதந்திர ரீதியில் பேச்சுவார்த்தைகள் இடம்பெறுகின்றன-என்றார்.

இந்த விடயம் குறித்து இலங்கையிலுள்ள வியட்நாம் தூதரகத்தின் பேச்சாளர் ஒருவர் கருத்து வெளியிட்டார்.

வியட்நாமிலுள்ள இலங்கைத் தூதரகம், வெளிநாட்டு அலுவல்கள் அமைச்சு, பாதுகாப்பு அமைச்சு ஆகியவற்றுடன் பேச்சுகளை நடத்தியுள்ளது. அந்தக் கலந்துரையாடல்களின் பின்னர் இலங்கை அரசாங்கத்தின் நிலைப்பாடு குறித்து தீர்மானங்கள் மேற்கொள்ளப்படும் என அவர் தெரிவித்தார்.

மேலும், வியட்நாமில் தஞ்சமடைந்துள்ள அகதிகள் அனைவரது உடல்நிலை ஆரோக்கியமாக உள்ளதாகவும் அவர்கள் தற்காலிக தங்குமிட வசதிகள் வழங்கப்பட்டுள்ளதாகவும் அந்நாட்டு வெளிவிவகார அமைச்சின் பேச்சாளர் லீ திது ஹெங் தெரிவித்துள்ளார். (அ)

## சாரதி அனுமதிப்பத்திரங்கள் அச்சிடும் பணி மீள ஆரம்பம்!

கொழும்பு, நவ. 11

எதிர்வரும் திங்கட்கிழமை முதல் சாரதி அனுமதிப்பத்திரங்கள் மீள அச்சிடப்படும் என மோட்டார் வாகன போக்குவரத்து திணைக்களம் தெரிவித்துள்ளது.

சாரதி அனுமதிப்பத்திரங்களை அச்சிடுவதற்கு தேவையான 05 இலட்சம் அட்டைகள் நாட்டுக்கு கொண்டு வரப்பட்டுள்ளதாக மோட்டார்

வாகன போக்குவரத்து ஆணையாளர் நாயகம் நிஷாந்த வீரசிங்க தெரிவித்தார்.

சாரதி அனுமதிப்பத்திரங்களை அச்சிடுவதற்கான அட்டைகள் இல்லாத காரணத்தினால் கடந்த காலங்களில் சுமார் 06 இலட்சம் பேருக்கு காகிதத்தில் தற்காலிகமாக அனுமதிப்பத்திரம் வழங்கப்பட்டிருந்தமை குறிப்பிடத்தக்கது. (அ)

## குடாநாட்டில் சீரற்ற காலநிலை மூன்று குடும்பங்கள் பாதிப்பு!

யாழ்ப்பாணம், நவ. 11

சீரற்ற காலநிலை காரணமாக யாழ்ப்பாணத்தில் மூன்று குடும்பங்களைச் சேர்ந்த ஒன்பது பேர் பாதிக்கப்பட்டுள்ளதாக யாழ் மாவட்ட அனர்த்த முகாமைத்துவ நிலைய உதவிப் பணிப்பாளர் என்.சூரியராஜ் தெரிவித்தார்.

சீரற்ற காலநிலை காரணமாக நேற்று முன் தினம் புதன் கிழமை யாழ். மாவட்டத்தில் பல்வேறு பகுதிகளிலும் மழை

பெய்தது.

இதன் காரணமாக மூன்று வீடுகள் பகுதியளவில் சேதமடைந்துள்ளதுடன் ஜே/298 மறவன்புலவு, ஜே/339 வரணி வடக்கு, ஜே/145 வடலியடைப்பு ஆகிய கிராம சேவகர் பிரிவுகளிலேயே குறித்த பாதிப்புக்கள் அறிக்கையிடப்பட்டுள்ளதாக அனர்த்த முகாமைத்துவ நிலைய உதவிப் பணிப்பாளர் மேலும் கூறினார். (அ)

## குரங்கு அம்மைத் தொற்றாளர்களுக்கு ஐ.டி.எச். வைத்தியசாலையில் சிகிச்சை

கொழும்பு, நவ. 11

குரங்கு அம்மை தொற்றுக்குள்ளானவர்களுக்கு சிகிச்சை வழங்குவதற்காக, தேசிய தொற்று நோயியல் நிறுவனம் எனப்படும் ஐ.டி.எச். வைத்தியசாலை தயார்ப்படுத்தப்பட்டுள்ளதாக வைத்தியசாலையின் பணிப்பாளர் வைத்தியர் ஹசீத அத்தநாயக்க தெரிவித்தார். நாட்டில் குரங்கு அம்மை

தொற்றுடன் இருவர் அடையாளம் காணப்பட்டுள்ள நிலையில் இவ்வாறு தெரிவிக்கப்பட்டுள்ளது.

பதிவாகிய தொற்றாளர்கள் இருவரும் டுபாயிலிருந்து நாட்டை வந்தடைந்தவர்களாவர்.

இவ்வாறு அடையாளம் காணப்பட்டுள்ள குரங்கு அம்மை தொற்றுக்குள்ளான

இருவரும் ஐ.டி.எச். வைத்தியசாலையில் சிகிச்சை பெற்று வருகின்றனர். (அ)

## குறைந்த வருமானம் பெறும் குடும்பங்களுக்கு கிளிநொச்சியில் இராணுவம் வீடு கையளிப்பு!

கிளிநொச்சி, நவ. 11

குறைந்த வருமானம் பெறும் குடும்பங்களுக்கு இராணுவத்தால் அமைக்கப்பட்ட வீடுகள் கையளிக்கும் நிகழ்வு கிளிநொச்சியில் நேற்று வியாழக்கிழமை இடம்பெற்றது.

முரசுமோட்டை, கோரக்ககட்டு மற்றும் செல்வாநகர் ஆகிய பகுதிகளில் இராணுவத்தால் அமைக்கப்பட்ட வீடுகளை முல்லைத்தீவு மாவட்ட இராணுவத்தளபதி மேஜர் ஜெனரல் சஞ்சீவ வணசிங்க பிரதம அதிதியாக கலந்துகொண்டுகையளித்தார்.

இதன்போது 57 படைப்பிரிவின் கட்டளைத் தளபதி, ஏனைய அதிகாரிகள், கிராம சேவகர் மற்றும் பொதுமக்கள் என பலர் கலந்துகொண்டனர். (அ)

## குடிவரவு-குடியகல்வு பிரிவின் கணினி கட்டமைப்பு வழமைக்கு

கொழும்பு, நவ. 11

கட்டுநாயக்க விமான நிலையத்தின், குடிவரவு மற்றும் குடியகல்வு பிரிவின், கணினிக் கட்டமைப்பில் ஏற்பட்டிருந்த கோளாறு சீராக்கப்பட்டுள்ளது.

முன்னதாக கணினிக் கட்டமைப்பில் ஏற்பட்டிருந்த கோளாறு காரணமாக, பயணிகள் அசௌகரியங்களை எதிர்நோக்கினர்.

இதனைக் கட்டுப்படுத்துவதற்காக, மனிதவலு முறைமையில் பணிகள் முன்னெடுக்கப்பட்டன. இவ்வாறான நிலையில், தற்போது கணினிக் கட்டமைப்பில் ஏற்பட்டிருந்த கோளாறு சீராக்கப்பட்டுள்ளதாக தெரிவிக்கப்படுகிறது. (அ)



## சீனி வரி மோசடியால் 1676 கோடி ரூபா இழப்பு

கொழும்பு, நவ. 11  
சீனி வரி மோசடியால் அரசாங்கத்திற்கு இழந்த வரி வருமானம் 1676

கோடி ரூபா என மதிப்பிடப்பட்டுள்ளதாக நிதி இராஜாங்க அமைச்சர் ரஞ்சித் சியம்பலாபிட்டிய தெரிவித்துள்ளார்.

சீனி வரி மோசடி தொடர்பான கணக்காய்வாளர் நாயகத்தின் அறிக்கை மற்றும் உள் நாட்டு இறைவரி ஆணையாளரின் அறிக்கையை பாராளுமன்றத்தில் சமர்ப்பிக்கும்போதே அவர் இவ்வாறு கூறினார்.

அவர் மேலும் தெரிவிக்கையில்-

2020 ஒக்ரோபரில், சர்க்கரையின் மீது விதிக்கப்பட்ட சிறப்புப்பொருட்கள் வரி 50 ரூபாயில் இருந்து 25 ரூபாவாக குறைக்கப்பட்டது. இதனால் சர்க்கரை இறக்குமதி செய்யும் நிறுவனங்கள் அந்தக் காலத்தில் வழக்கத்திற்கு மாறாக சர்க்கரையை இறக்குமதி செய்தாலும், வரி குறைப்பின் பலன் நுகர்வோருக்கு கிடைக்கவில்லை. வரி குறைப்புக்குப் பிற

கும் சர்க்கரையின் விலை தொடர்ந்து உயர்ந்து வந்தது. சர்க்கரை வரி குறைப்பு காலத்தில், சர்க்கரையை இறக்குமதி செய்யும் ஒரு பெரிய நிறுவனம் தனது சர்க்கரை இறக்குமதியை 1222 மடங்கு அதிகரித்து, அந்த நிறுவனம் மட்டும் 6 பில்லியன் ரூபாய்க்கு மேல் இலாபம் ஈட்டியுள்ளது.

மேலும், அதன் மூலம் மேலதிக இலாபம் ஈட்டிய நிறுவனங்களிடமிருந்து வருமான வரியாகப் பணத்தை மீட்டு, இழந்த வருமானத்தை அரசு மீட்டெடுக்கலாம். இதற்கு அனைத்து தரப்பினரின் ஆதரவும் தேவை-என்றார். (அ)

## மக்கள் அச்சமடையும் விடயங்களே நாணய நிதியத்தின் உடன்பாட்டில்!

### கூறுகிறார் விஜித ஹேரத் எம்.பி

கொழும்பு, நவ. 11  
மக்கள் அச்சமடையும் விடயங்களே சர்வதேச நாணய நிதியத்தின் ஊழியர்மீட்ட உடன்பாட்டில் உள்ளடக்கப்பட்டு இருப்பதாக பாராளுமன்ற உறுப்பினர் விஜித ஹேரத் தெரிவித்துள்ளார்.

அவர் மேலும் தெரிவிக்கையில்-

நாடு தற்போது எதிர்கொண்டிருள்ள பாரிய பொருளாதார நெருக்கடிக்கு சர்வதேச நாணய நிதியமே ஒரே தீர்வு என்று அரசாங்கமானது தொடர்ச்சியாகக் கூறி வருகின்றது.

சர்வதேச நாணய நிதியத்தின் ஊழியர்மீட்ட உடன்பாட்டில் கூறப்பட்டுள்ள விடயங்களை

ஹர்ஷடி சில்வா எம்.பி. சபைக்கு கூற முற்பட்டபோது நிதி இராஜாங்க அமைச்சர், அதனை கூறி மக்களை அச்சத்துக்குள் தள்ள வேண்டாம் என்று கூறினார்.

சர்வதேச ஊழியர்மீட்ட உடன்பாட்டில் பொதுமக்கள் அச்சமடையும் விடயங்களே உள்ளடங்கியிருப்பது இதனூடாக உறுதியாகின்றது.

பொறுப்புடன் ஒரு விடயத்தை கூறுகின்றேன். மார்ச் மாதம் 02 ஆம் திகதி சர்வதேச நாணய நிதியம் சமர்ப்பித்த சரத்து 4இல் ஐந்து நிபந்தனைகள் உள்ளடக்கப்பட்டு இருந்தன.

வரியை அதிகரித்தல், வரி விலக்கை இல்லாமல் செய்தல்,



ரூபாயின் பெறுமதியை மிதக்க செய்தல், அரசு நிறுவனங்களை மறுசீரமைப்பு செய்தல், ஊழலுக்கு எதிராக போராடுங்கள் என்ற ஐந்து நிபந்தனைகள் விதிக்கப்பட்டு இருந்தன.

இதில் ஐந்தாவது விடயத்தை தவிர ஏனைய நான்கு விடயங்களும் முன்னெடுக்கப்படுகின்றன-என்றார். (அ)

## குரங்கம்மை நோய் தொடர்பில் தேவையற்ற அச்சம் வேண்டாம்!

கொழும்பு, நவ. 11

நாட்டில் இரண்டு குரங்கம்மை நோயாளர்கள் இனங்காணப்பட்டுள்ள போதிலும், இது ஒரு தொற்றுநோய்க்கான ஆரம்பம் அல்ல என சுகாதார சேவைகள் பிரதிப் பணிப்பாளர் வைத்திய நிபுணர் ஹேமந்த ஹேரத் தெரிவித்தார்.

இது தொடர்பில் மக்கள் தேவையற்ற அச்சம் கொள்ள வேண்டாம் என அவர் சுட்டிக்காட்டினார்.

டுபாயைச் சேர்ந்த நபர் ஒருவருக்கு குரங்கம்மை தொற்று

### சுகாதார அமைச்சு அறிவிப்பு

இருப்பது நேற்று முன்தினம் கண்டறியப்பட்டது, இதுவரை இலங்கையில் இரண்டு தொற்றுநோயாளர்கள் இனங்காணப்பட்டுள்ளனர்.

எவ்வாறாயினும், இது தொடர்பில் மக்கள் விழிப்புடன் இருப்பது அவசியம் என பிரதி சுகாதார சேவைகள் பணிப்பாளர் வைத்திய நிபுணர் ஹேமந்த ஹேரத் மேலும் கூறினார். (அ)

## பாராளுமன்றத்தை பார்க்க வரும் சிறார்களுக்கு ஒரு கோப்பை பால்

கொழும்பு, நவ. 11

பாராளுமன்றத்திற்கு வருகை தரும் பாடசாலை மாணவர்களுக்கு இலவசமாக ஒரு கோப்பை பால் வழங்க பாராளுமன்ற விவகாரங்களுக்கான குழு தீர்மானித்துள்ளது.

பாராளுமன்ற சபையின் நிகழ்வுகளை பொது கலரியில் இருந்து பார்வையிடும் வாய்ப்பு பாடசாலை மாணவர்களுக்கு வழங்கப்பட்டு வருகிறது. எனினும் நாட்டில் கோவிட் பரவல் காரணமாக மாணவர்கள் பாராளுமன்றத்துக்கு வருகை தருவது நிறுத்தப்

பட்டது.

தற்போது மீண்டும் மாணவர்களுக்கு பாராளுமன்றத்தை பார்க்கும் வாய்ப்பு கிடைத்ததை அடுத்து, பல பாடசாலைகளை சேர்ந்த மாணவர்கள் சமீப நாட்களில் பாராளுமன்றத்தைக் காண வருகை தருகின்றனர்.

பாடசாலை மாணவர்களை பாராளுமன்றத்திற்கு அழைத்து வர விரும்பினால், அது தொடர்பில் அதிகாரிகள் எழுத்துமூல கோரிக்கையை முன்வைக்க வேண்டும் என சார்ஜன்ட் நரேந்திர பெர்னாண்டோ தெரிவித்துள்ளார். (அ)

## தனுஷ்கவை சிறையில் பார்வையிட அனுப்பி வைக்கப்பட்டார் தூதுவர்!

கொழும்பு, நவ. 11

அவுஸ்திரேலியாவில் வன்புனர்வு குற்றச்சாட்டு சுமத்தப்பட்ட இலங்கை அணியின் பிரபல கிரிக்கெட் வீரர் தனுஷ்க குணதிலக்கவை அந்நாட்டுக் கான இலங்கை தூதுவர் பார்வையிடச் சென்றுள்ளதாக தெரியவருகிறது.

தனுஷ்கவின் நலன் தொடர்பில் விசாரிப்பதற்காக தூதுவரை சிறைச் சாலைக்கு அனுப்பி வைத்துள்ளதாக விளையாட்டுத்துறை மற்றும் இளைஞர் விவகார அமைச்சின் செயலாளர் அமல் ஹஸார் தெரிவித்துள்ளார்.

விளையாட்டுத்துறை அமைச்சர் ரொசான் ரணசிங்க மற்றும் வெளி விவகார அமைச்சர் அலி சப்ரி ஆகியோரின் அறிவுறுத்தல்களுக்கு அமைய தூதுவர் தனுஷ்கவை பார்வையிட அனுப்பி வைக்கப்பட்டார்.

இந்த நிலையில் இலங்கை சிறைச் சாலைகளை விடவும் அவுஸ்திரேலிய சிறைச்சாலைகள் மிகவும் நல்ல நிலையில் காணப்படுவதனால், தனுஷ்கவுக்கு

கடுமையான அசௌகரியங்கள் இருக்காது என அவர் குறிப்பிட்டார்.

மேலும் தனுஷ்கவை நலன் விசாரித்து அவருக்கு தேவையான உதவிகளை வழங்கும் நோக்கில் தூதுவர் சிறைச்சாலைக்கு அனுப்பி வைக்கப்பட்டதாக அமைச்சின் செயலாளர் ஹஸார் கூறினார். (அ)

## வீட்டில் மறைத்து வைக்கப்பட்ட ஐஸ் போதைப்பொருள் சிக்கியது!

கிளிநொச்சி, நவ. 11

கிளிநொச்சி, பாரதிபுரத்தில் உள்ள வீட்டொன்றில் மறைத்து வைக்கப்பட்டிருந்த 21 கிராம் ஐஸ் போதைப்பொருளும், 5 கிராம் ஹெரோயின் போதைப்பொருளும், 49 போதை மாத்திரைகளும் கைப்பற்றப்பட்டுள்ளன என்று கிளிநொச்சி மாவட்ட பொலிஸ் புலனாய்வுப் பிரிவினர் தெரிவித்தனர்.

இரகசியத் தகவலுக்கு அமைய

நேற்று முன்தினம் இவை கைப்பற்றப்பட்டன என்றும், இந்தச் சம்பவம் தொடர்பில் ஒருவர் கைது செய்யப்பட்டுள்ளார் என்றும் தெரிவிக்கப்பட்டது.

சந்தேகநபரிடம் விசாரணைகள் முன்னெடுக்கப்பட்டுள்ளன என்று தெரிவித்த பொலிஸார், விசாரணைகளின் பின்னர் அவர் நீதிமன்றில் முற்படுத்தப்படுவார் என்றும் தெரிவித்தனர். (அ)

## பெண்ணைத் தாக்கிச் சூடு வைத்த வங்கி அதிகாரிக்கு பிணை மறுப்பு

கொழும்பு, நவ. 11

பெண் ஒருவரைத் தாக்கி பலத்த காயங்களுக்கு உள்ளாக்கிய குற்றச்சாட்டில் சந்தேகத்தின் பேரில் விளக்கமறியவில்லை வைக்கப்பட்டுள்ள இலங்கை மத்திய வங்கியில் உயர் பதவியை வகிக்கும் சந்தேக நபருக்கு பிணை வழங்க மறுத்த கம்பஹா நீதிவான் மஞ்சள் கருணாரத்ன, சந்தேக நபரை 16 ஆம் திகதி வரை விளக்கமறியவில்லை வைக்குமாறு உத்தரவிட்டுள்ளார்.

சந்தேக நபர், குறித்த பெண்ணை

தீயினால் சூடு வைத்து, எரித்து சித்திரவதை செய்யும்போது உயிரைக் காப்பாற்ற மேல் மாடியிலிருந்து கீழே குதித்ததாக காயமடைந்த பெண் கம்பஹா பொலிஸில் வாக்குமூலம் வழங்கியதாக பொலிஸார் நீதிமன்றில் தெரிவித்தனர்.

பாதிக்கப்பட்ட பெண்ணின் சார்பில் ஆஜரான சட்டத்தரணி சஞ்சய் குணசேகரவும் அவரது உடல் எரிக்கப்பட்ட விதம் குறித்த புகைப்படங்களை முன்வைத்தார். (அ)

## 1,415 கிலோ ஹெரோயின், 10, 222 கிலோ கஞ்சா 370 கிலோ கொக்கெய்ன் இந்த வருடத்தில் மீட்பு

கொழும்பு, நவ. 11

இந்த வருடத்தில் இதுவரை முன்னெடுக்கப்பட்ட சுற்றிவளைப்புக்களின்போது, 1,415 கிலோ கிராம் ஹெரோயின் போதைப்பொருள் கைப்பற்றப்பட்டுள்ளது.

இதன்போது, 37,819 சந்தேகநபர்கள் கைதானதாக பொலிஸ் போதைப்பொருள் ஒழிப்பு பணியகம் தெரிவித்துள்ளது.

அவற்றுள் அதிகளவிலான சுற்றிவளைப்புக்களை பொலிஸ் போதைப்பொருள் ஒழிப்பு பணியகம் மற்றும்

கடற்படை என்பன இணைந்து முன்னெடுத்துள்ளன.

இந்த வருடத்தில் இதுவரை முன்னெடுக்கப்பட்ட சுஞ்சா போதைப்பொருள் தொடர்பான சுற்றிவளைப்பின்போது 26, 581 சந்தேகநபர்கள் கைதாகினர். இதன்போது, 10, 222 கிலோகிராம் கஞ்சா போதைப்பொருள் மீட்கப்பட்டுள்ளது.

அதேநேரம் குறித்த காலப்பகுதியில் 370 கிலோகிராம் மும் அதிகமான கொக்கெய்ன் போதைப்பொருள் மீட்கப்பட்டுள்ளதாக பொலிஸ் போதைப்பொருள் ஒழிப்பு பணியகம் தெரிவித்துள்ளது. (அ)

# பிளவிலிருந்து மீளுமா அ.தி.மு.க.?

இதயக்கனி எஸ். விஜயன்

பிளவில் புதுத் தலைமை உருவாகும் என்பதற்கு ஈ.வெ.ரா. பெரியார் தலைமையிலான திராவிடர் கழகத்திலிருந்து முன்னுதாரணம் தொடங்குகிறது. பெரியாரின் தொண்டரான அண்ணாதுரை, பல்வேறு காரணங்களினால் தி.க.விலிருந்து விலகி 1949, செப்டம்பர் 17 அன்று “திராவிட முன்னேற்றக் கழகம்” தொடங்கினார். தி.மு.க., 1952-இல் நடைபெற்ற சட்டப் பேரவைத் தேர்தலில் சில கட்சிகளுக்கும், சுயேச்சைகள் சிலருக்கும் ஆதரவளித்தது.

1957-இல் நடைபெற்ற சட்டப்பேரவைத் தேர்தலில் தி.மு.க. போட்டியிட்டு 15 இடங்களில் வென்றது 1962-இல் 50 இடங்களில் வென்றது 1967-இல் ஆட்சியைப் பிடித்தது.

1952-இல் தி.மு.க.வில் சேர்ந்த எம்.ஜி.ஆர்., 1957 முதல் தீவிர தேர்தல் பிரசாரத்தில் ஈடுபடத் தொடங்கினார். தி.மு.க.வின் அழுத்தமான சக்தியாக எம்.ஜி.ஆர். உருவெடுத்தது அப்போதிலிருந்துதான்.

கண்ணதாசன், ஈ.வி.கே. சம்பத், சிவாஜி கணேசன் ஆகியோர் தி.மு.க.வை விட்டு விலகிச் செல்ல, தி.மு.க.வில் அண்ணாவைப் போல் மேடைப் பேச்சு சாதாரியமுள்ள முன்னணி நிர்வாகியாகத் திகழ்ந்த மு. கருணாநிதி காரணமாக இருந்தார் என்ற அவப் பெயர் உண்டு. சிவாஜி கணேசன், அதைத்தான் கமல்ஹாசனுக்கு “பொம்மை” சினிமா மாத இதழுக்காக அளித்த பேட்டியில் கருணாநிதியின் பெயர் குறிப்பிடாது, “எம்.ஜி.ஆர். மட்டுமே தாக்குப் பிடித்தார், தி.மு.க.வின் சதி அரசியலில்” என்று மறைமுகமாகச் சொன்னார்.

1967-இல் நடந்த சட்டப்பேரவைத் தேர்தலில் தி.மு.க. வென்றது. அத்தேர்தலில் எம்.ஜி.ஆர். (துப்பாக்கியால் சுடப்பட்டதால்) கழுத்தில் கட்டுடன் கைகூப்பி வணங்குவது போன்ற புகைப்படம் அச்சிடப்பட்ட சுவரொட்டிகள் தமிழகமெங்கும் ஒட்டப்பட்டது. அது தி.மு.க.வின் வெற்றிக்குப் பேருதவி புரிந்தது.

1967-இல் தி.மு.க. ஆட்சிப் பொறுப்பேற்ற போது, அண்ணா, எம்.ஜி.ஆருக்கு மந்திரி பதவி தர விரும்பினார். ஆனால், எம்.ஜி.ஆர். மறுத்துவிட்டார்.

1969-இல் அண்ணா மறைவிற்கு பின் ஏற்பட்ட அசாதாரணமான சூழ்நிலையில், எம்.ஜி.ஆர். முடிவெடுக்கும் சக்தியாக இருந்தார். கருணாநிதியை முதல்வராக்கியபோது, அவரே கட்சித் தலைவராகவும் இருந்தால்தான் கட்சியும் ஆட்சியும் சரியான திசையில் செல்ல முடியும் என்று எண்ணினார் எம்.ஜி.ஆர்.

அதற்குப்பின் தி.மு.க. நிர்வாகிகள் கட்டுப்பாடு இன்றி செயல்பட வழிவிட்டார் கருணாநிதி. ஆட்சிக்கு எதிராக சர்ச்சைகள் கிளம்பியதும், 1972-இல் நடக்கவிருந்த தேர்தல் வரை தாக்குப் பிடிக்க முடியாது என்றுணர்ந்த கருணாநிதி, ஆட்சியைக் கலைத்து விட்டு இந்திரா காந்தியின் செல்வாக்கால் வெற்றி பெறத் தீர்மானித்து சட்டப்பேரவைத் தேர்தலுக்குத் தயாரானார்.

வங்கிகள் தேசிய மயமாக்கல், மன்னர் மானிய ஒழிப்பு உள்ளிட்ட முடிவுகளால் அப்போது பிரதமர் இந்திரா காந்திக்கு மக்கள் ஆதரவு உச்சத்தில் இருந்தது. அதனுடன் எம்.ஜி.ஆரின் செல்வாக்கும் சேர்ந்து கொண்டபோது, தி.மு.க. ஆட்சியின் ஊழல்கள் பெரிதாகத் தெரியவில்லை. 1967- இல் வென்றதைவிட, 1971-இல் அதிகமாக 184 இடங்களில் வென்றது தி.மு.க. அந்த வெற்றி, கருணாநிதியின் போக்கை மேலும் திசை திருப்பியது.

எம்.ஜி.ஆர்., திருப்போரூர் சட்டப்பேரவை உறுப்பினர் முனு ஆதிக்கு மந்திரி பதவி தரும்படி கருணாநிதியிடம் கேட்டார். ஆனால், கருணாநிதி மறுத்துவிட்டார். இதைத்தான் பின்னர் கருணாநிதி “எம்.ஜி.ஆர். சுகாதாரத்துறை மந்திரி பதவி கேட்டார்” என்று திசை திருப்பினார்.

1972 ஆகஸ்ட் மாதம் மதுரையில் தி.மு.க. மாநாடு நடைபெற்றது. அம்மாநாட்டில் திட்டமிட்டு எம்.ஜி.ஆருக்கு முக்கியத்துவம் அளிக்கப்படவில்லை. அதனால் மதுரை விழாவில் கருணாநிதிக்கு முன்னதாக எம்.ஜி.ஆர். பேசி முடித்துவிட்டுப் போய் விட்டார். அத்தோடு கூட்டமும் கலையைத் தொடங்கியது. கருணாநிதி எழுந்து பேச முற்பட்டபோது பெரும்பகுதி கூட்டம் போய்விட்டது.

எம்.ஜி.ஆர்., கட்சியின் பொருளாளராக இருந்ததால் தி.மு.க.வின் வரவு - செலவுகளை ஒழுங்குபடுத்த விரும்பினார். பல செலவினங்கள் தன் அனுமதி



யின்றி கையாளப்பட்டதை அறிந்த எம்.ஜி.ஆர்., அவற்றுக்கு விளக்கம் கேட்டார். ஆனால் அவருக்கு எந்த விளக்கமும் கிடைக்கவில்லை.

1972 அக்டோபர் 8 அன்று மாலையில் திருக் கழுக்குன்றத்திலும், இரவு சென்னை ராயப்பேட்டையிலும் தி.மு.க. பொதுக்கூட்டங்களில் பங்கேற்ற எம்.ஜி.ஆர்., கட்சியின் கணக்கையும், திமுக நிர்வாகிகளின் சொத்து விவரங்களையும் பகிரங்கமாகக் கேட்டார். தி.மு.க. தலைமை அதிர்ந்தது.

எம்.ஜி.ஆருக்கு விளக்கம் தர 15 நாள் அவகாசம் கூட தராமல், பொதுக்குழுவைக் கூட்டி கட்சியில் இருந்து எம்.ஜி.ஆரை நீக்கினார். அதனைத் தொடர்ந்து தனக்கு ஆதரவாக தி.மு.க. தொண்டர்களும், எம்.ஜி.ஆர். மன்றத்தினரும் தினமும் திரண்டு வரும் எழுச்சியைக் கண்டு, அக்டோபர் 17 அன்று ராயப்பேட்டையில் உள்ள சத்யா திருமண மண்டபத்தில் (இன்றைய அ.தி.மு.க. தலைமை நிலையம்) “அண்ணா திராவிட முன்னேற்றக் கழகம்” என்ற கட்சியின் பெயர்ப் பலகையை திறந்து வைத்து, அண்ணா உருவம் பொறித்த கட்சி கொடியை ஏற்றி வைத்தார் எம்.ஜி.ஆர்.

அ.தி.மு.க. தொடங்கப்பட்ட பின், சட்டப்பேரவை கூடியபோது பேரவைத் தலைவர் மதியழகன், துணை சபாநாயகர் பெ. சீனிவாசன் ஆகிய இருவரையும் கொண்டு கூட்டம் நடத்தப்பட்டது. மதியழகன் எம்.ஜி.ஆரை ஆதரிக்கிறாரோ என்ற சந்தேகத்தில் அவரை நீக்கும் தீர்மானம் கொண்டு வரப்பட்டது. கூச்சலும் குழப்பமும் நிலவ, எம்.ஜி.ஆர். மீது செருப்பு களை வீசினார். அதனால் அவர் “சட்டப்பேரவை செத்து விட்டது” என்று கூறி வெளியேறினார்.

இந்த சூழ்நிலையில் திண்டுக்கல் நாடாளுமன்ற இடைத்தேர்தல் வந்தது. அ.தி.மு.க. சார்பில் மாயத் தேவர், திமுக சார்பில் பொன். முத்துராமலிங்கம், ஸ்தாபன காங்கிரஸ் சார்பில் என்.எஸ்.வி. சித்தன், இ. காங்கிரஸ் சார்பில் கரு. சீமைச்சாமி ஆகியோர் போட்டியிட்டனர்.

கடுமையான பொருளாதார நெருக்கடியை சமாளித்து எம்.ஜி.ஆர். திண்டுக்கல் தொகுதியில் வலம் வந்தார். 1973 மே 11-இல் வெளியான “உலகம் சுற்றும் வாலிபன்” திரைப்படத்தின் வெற்றியும், வசூலும் அவருக்குத் தெம்பைத் தந்தன. மே 20-இல் நடைபெற்ற திண்டுக்கல் இடைத்தேர்தலிலும் அது எதிரொலித்தது.

இந்தியாவே எதிர்பார்த்த திண்டுக்கல் இடைத் தேர்தலில் அ.தி.மு.க. 2.60 லட்சம் வாக்குகள் பெற்று முதலிடத்திலும், ஸ்தாபன காங்கிரஸ் 1.20 லட்சம் வாக்குகள் பெற்று இரண்டாமிடத்திலும், தி.மு.க. 93 ஆயிரம் வாக்குகள் பெற்று மூன்றாமிடத்திலும் வந்தன. இ.காங்கிரஸ் 4-வது இடத்திற்கு வந்து டெபாசிட்டுடை பறிகொடுத்தது.

தொடர்ச்சியாக 1974 - இல் கோவையில் நடைபெற்ற நாடாளுமன்ற இடைத்தேர்தலில் அ.தி.மு.க.

கூட்டணி சார்பாக போட்டியிட்ட இ. கம்யூனிஸ்ட் வேட்பாளர் பார்வதி கிருஷ்ணன் வெற்றி பெற்றார். கோவை மேற்கு சட்டப்பேரவைத் தொகுதியில் அ.தி.மு.க. சார்பில் அரங்கநாயகம் வென்றார். அதே சமயம் பாண்டிச்சேரியில் நடைபெற்ற சட்டப்பேரவைத் தேர்தலில் அ.தி.மு.க. 15 தொகுதிகளைக் கைப்பற்றி ஆட்சி அமைத்தது. நாடாளுமன்றத்திற்கு பாலா பழனூர் நின்று வென்றார்.

இந்தத் தேர்தல்களிலெல்லாம் அ.தி.மு.க.விற்கு இருந்த பொருளாதார நெருக்கடிகளை சமாளித்து தீர்வு கண்டவர் ஆர்.எம். வீரப்பன். அது 1984 - வரை நடைபெற்ற அனைத்துத் தேர்தல்களிலும் எம்.ஜி.ஆருக்கு உதவியாக இருந்தது.

1977 சட்டப்பேரவைத் தேர்தலில் அ.தி.மு.க. பெரும்பான்மை பலத்துடன் ஆட்சி அமைத்தது. ஆனால் எம்.ஜி.ஆரை எதிர்கொள்ள தி.மு.க. சாதாரியமாக இ. காங்கிரஸுடன் கூட்டணி அமைத்து 1980 நாடாளுமன்றத் தேர்தலில் போட்டியிட்டதால் அ.தி.மு.க. இரண்டு இடங்களில் மட்டுமே வென்றது. திமுக - காங்கிரஸ் கூட்டணி, மற்ற அனைத்து இடங்களையும் கைப்பற்றின. அதனால், அ.தி.மு.க. ஆட்சி கலைக்கப்பட்டது.

அடுத்து வந்த சட்டப்பேரவைத் தேர்தலில் அதிமுக பெரும்பான்மை பெற்று ஆட்சி அமைத்தது.

1984-இல் எம்.ஜி.ஆர். அமெரிக்காவில் சிகிச்சையில் இருந்தபோது இங்கு நடைபெற்ற சட்டப்பேரவைத் தேர்தலில் அ.தி.மு.க. போட்டியிட்டு வென்றது. அக்கட்சி மூன்றாவது முறையாக ஆட்சி அமைத்து சாதனை புரிந்தது. 1987-இல் எம்.ஜி.ஆரின் மறைவிற்குப் பின் ஜானகி அணி, ஜெயலலிதா அணி என்று அ.தி.மு.க. பிளவுபட்டதன் விளைவு சட்டப்பேரவையிலும் எதிரொலித்தது. முதல்வராகப் பொறுப்பேற்ற ஜானகி எம்.ஜி.ஆருக்கு, கைகொடுப்பதாகக் கூறிய காங்கிரஸ் திடீரென்று கைவிட்டதால், பெரும்பான்மை பலமின்றி ஆட்சி கவிழ்ந்து ஆளுநர் ஆட்சி வந்தது.

1989-இல் நடைபெற்ற சட்டப்பேரவைத் தேர்தலில் தி.மு.க. வென்று ஜானகி, ஜெ. அணிகள் தோற்றன. அதனால் ஜானகி எம்.ஜி.ஆர், விட்டுக் கொடுத்ததால் அ.தி.மு.க. மீண்டும் ஒன்றுபட்டு, முடக்கப்பட்டிருந்த இரட்டை இலைச் சின்னத்தை மீட்டெடுத்தது. அடுத்த இரண்டு மாதங்களில் நடந்த மருங்காபுரி, மதுரை இடைத்தேர்தல்களில், ஆட்சியிலிருந்த தி.மு.க.வின் அதிகார பலத்தையும் மீறி அ.தி.மு.க. வெற்றி பெற்றது.

ஜெயலலிதாவிடம் கட்சித் தலைமையை பெருந்தன்மையுடன் விட்டுக் கொடுத்துவிட்டு அரசியலிலிருந்து விலகிக்கொண்டார் ஜானகி. அதன் பிறகு ஜெயலலிதா தலைமையில் 1991 தேர்தலில் அ.தி.மு.க. அபார வெற்றி பெற்றது. 1996-இல் தோல்வி 2001-இல் வெற்றி 2006-இல் தோல்வி 2011, 2016 தேர்தல்களில் தொடர்ந்து அ.தி.மு.க. வென்று ஜெயலலிதா முதல்வராக இருந்தார். 2016 இறுதியில் அவர் இயற்கை எய்தினார்.

அ.தி.மு.க. மீண்டும் பிளவுபடும் சூழ்நிலையில் சசிகலா நியமித்த எடப்பாடி பழனிசாமி தமிழக முதல்வர் ஆனார். சில பரிவர்த்தனைகளின்படி ஓபிஎஸ்., அவரோடு இணைய 2021 சட்டப்பேரவைத் தேர்தல் வரை சுமுகமாகவே சென்றது.

அதற்குப்பின் நாடாளுமன்றத் தேர்தலில் தோல்வி, 2021 சட்டப்பேரவைத் தேர்தலில் தோல்வி, அடுத்து உள்ளாட்சித் தேர்தலில் தோல்வி என்று அ.தி.மு.க.விற்கு ஏற்பட்ட பிரச்சனைகளில் மீண்டும் இ.பி.எஸ். அணி, ஓ.பி.எஸ். அணி என்று கட்சி பிளவுபட்டுள்ளது.

அண்ணாவிற்கு பின் கருணாநிதி, எம்.ஜி.ஆர், ஜெயலலிதா, எடப்பாடி பழனிசாமி, ஓபிஎஸ், மு.க. ஸ்டாலின் என்று “தலைமை” சுற்றிச் சுழன்று நிற்கும் என்பது போல் அ.தி.மு.க.விற்கு விடையொன்று காத்திருக்கிறது. என்றாலும் தி.மு.க. எதிர்ப்பு அரசியல், அதிலும் ஊழல் எதிர்ப்பு அரசியல் என்று இயங்கி வந்த அ.தி.மு.க., அதற்குத் தகுதியானதாக தன்னை மாற்றிக் கொண்டிருக்கிறதா என்ற கேள்வி மக்கள் மனதில் இருக்கிறது. பிளவுகளிலிருந்துதான் வலிமையான தலைமை உருவாகும் என்பது வரலாறு. அ.தி.மு.க. மட்டும் அதற்கு விதிவிலக்காக இருக்க முடியாது.

**தி.மு.க. எதிர்ப்பு அரசியல், அதிலும் ஊழல் எதிர்ப்பு அரசியல் என்று இயங்கி வந்த அ.தி.மு.க., அதற்குத் தகுதியானதாக தன்னை மாற்றிக் கொண்டிருக்கிறதா என்ற கேள்வி மக்கள் மனதில் இருக்கிறது. பிளவுகளிலிருந்துதான் வலிமையான தலைமை உருவாகும் என்பது வரலாறு. அ.தி.மு.க. மட்டும் அதற்கு விதிவிலக்காக இருக்க முடியாது.**

(தினமணி)

# இறுதி யுத்தத்தில் 'புலிகள்' சரணடைந்தனரா?

- யூ.எல். மய்யாசுரன்

## ஆணைக்குழுவிடம் இலங்கை இராணுவம் சொன்னது என்ன?

இலங்கையில் நடைபெற்ற உள்நாட்டு மோதல் முடிவுக்கு வந்தபோது, தமிழீழ விடுதலைப் புலிகள் இயக்கத்தைச் சேர்ந்த எவரும் ராணுவத்திடம் சரணடையவில்லை என்று தகவலறியும் உரிமைக்கான ஆணைக்குழுவிடம் இலங்கை ராணுவம் தெரிவித்துள்ளது. ஊடகவியலாளர் பாலகிருஷ்ணன் நிரோஸ் குமார் என்பவரின் தகவலறியும் உரிமை விண்ணப்பம் தொடர்பில் விசாரணை மேற்கொள்வதற்காக மேற்படி ஆணைக்குழு கூடியபோது, அதன் முன்பாக காணொளி காட்சி மூலம் தோன்றி சாட்சியமளித்த இலங்கை ராணுவ பிரிகேடியர் என்.கே. நாகாவத்த இந்த தகவலை பதிவு செய்துள்ளார்.

இறுதி யுத்தத்தின் போது ராணுவத்தினரிடம் சரணடைந்த விடுதலைப் புலிகள் அமைப்பின் உறுப்பினர்கள் தொடர்பில் தகவல்களைக் கோரி, ஊடகவியலாளர் நிரோஸ் குமார் - தகவலறியும் உரிமை சட்டத்தின் கீழ், இலங்கை ராணுவத்துக்கு விண்ணப்பம் செய்திருந்தார்.

அதற்கு திருப்திகரமான பதில் வரவில்லை என்று கூறி அவர் - இது விடயமாக தகவலறியும் உரிமைக்கான ஆணைக்குழுவிடம் முறைப்பாடு செய்திருந்தார்.

இதற்கிணங்க கடந்த 3ஆம் திகதி விசாரணைக்காக ஆணைக்குழு கூடியபோது காணொளி வழியாக ஆஜரான பிரிகேடியர் நாகாவத்த, "யுத்தத்தின் இறுதி கட்டத்தில் இலங்கை ராணுவத்திடம் புலிகள் இயக்க உறுப்பினர் எவரும் சரணடையவில்லை" என தெரிவித்தார்.

இதன்போது ஊடகவியலாளர் நிரோஸ் சார்பாக சட்டத்தரணி ஸ்வஸ்திகா அருவிங்கம் மற்றும் ஊடகவியலாளர் தரிந்து ஐயவர்த்தன ஆகியோர் ஆணைக்குழுவில் ஆஜராகி - வாதங்களை முன்வைத்தனர்.

### ஊடகவியலாளர் கோரிய தகவல்கள்

ஊடகவியலாளர் நிரோஸ் குமார், இலங்கை ராணுவத்திடம் சில விவரங்களைக் கோரி, தகவலறியும் உரிமைச் சட்டத்தின் கீழ் 2019ஆம் ஆண்டு ஏப்ரல் மாதம் 4ஆம் திகதி, இலங்கை ராணுவத்தின் தகவல் அறியும் அதிகாரிக்கு விண்ணப்பமொன்றை அனுப்பி வைத்தார்.

"இறுதி யுத்த காலப்பகுதியில் இலங்கை ராணுவத்தினரிடம் சரணடைந்த தமிழீழ விடுதலைப் புலி உறுப்பினர் தொடர்பான தகவல்கள்" எனத் தலைப்பிடப்பட்டிருந்த அந்த விண்ணப்பத்தில் 6 கேள்விகளுக்கான தகவல்களை நிரோஸ் கோரியிருந்தார்.

விடுதலைப் புலிகள் அமைப்பைச் சேர்ந்த எத்தனை பேர் ராணுவத்தினரிடம் சரணடைந்தனர் (ஆண்கள், பெண்கள், சிறுவர்கள் எத்தனை பேர்)?

புலி உறுப்பினர்கள் எந்தெந்தப் பகுதியில் வைத்து ராணுவத்தினரிடம் சரணடைந்தனர். அது தொடர்பான தகவல்கள் வழங்கப்பட வேண்டும்.

விடுதலைப் புலி உறுப்பினர்கள் சரணடையும் போது, அவர்களைப் பொறுப்பேற்ற ராணுவ அதிகாரிகள், ராணுவப் படைப்பிரிவு போன்றவற்றின் தகவல்கள் வழங்கப்பட வேண்டும்.

சரணடைந்த புலிகள் அமைப்பின் உறுப்பினர்களுக்கு எதிராக மேற்கொள்ளப்பட்ட நடவடிக்கை என்ன? அவர்களுக்கு எதிராக வழக்குகள் தாக்கல் செய்யப்பட்டிருந்தால் அது தொடர்பான தகவல்கள் வழங்கப்பட வேண்டும்.

புலிகள் அமைப்பைச் சேர்ந்த தளபதிகள் அல்லது உயர் பதவிகளில் இருந்தோர் எத்தனைபேர் ராணுவத்திடம் சரணடைந்தனர். அவர்கள் சரணடைந்த ராணுவத் தளபதி, ராணுவப் படைப் பிரிவு போன்ற தகவல்கள் வழங்கப்பட வேண்டும். புலிகள் அமைப்பின் சரணடைந்த முக்கிய உறுப்பினர்களுக்கு எதிராக மேற்கொள்ளப்பட்ட நடவடிக்கை என்ன?

சரணடைந்தவர்களுக்கு எதிராக வழக்குத் தாக்கல் செய்யப்பட்டிருந்தால் அல்லது அவர்கள் சிறைத் தண்டனை அனுபவித்துக் கொண்டிருந்தால் அவை தொடர்பான தகவல்கள் வழங்கப்பட வேண்டும் என்று நிரோஸ் குமார் தனது விண்ணப்பத்தில் கேட்டிருந்தார்.

### புலிகள் சரண் அடைந்தது யாரிடம்?

2019 ஜூன் 25ஆம் திகதி இதற்கு - எழுத்து மூலம் பதிலளித்த இலங்கை ராணுவத்தின் தகவல் அதிகாரி, புலிகள் இயக்க உறுப்பினர்கள் எவரும் இலங்கை ராணுவத்திடம் சரணடையவில்லை என்றும், அவர்கள் இலங்கை அரசிடமே சரணடைந்தார்கள் எனவும்



தெரிவித்திருந்தார்.

அது தொடர்பான விவரங்களை புனர்வாழ்வு ஆணையாளர் நாயகப் பணியகத்திடம் பெற்றுக் கொள்ள முடியுமெனவும், அந்தப் பதிலில் குறிப்பிடப்பட்டிருந்தது. அதில் திருப்தியடையாத ஊடகவியலாளர் நிரோஸ் குமார், தனது விண்ணப்பம் தொடர்பில் - இலங்கை ராணுவத்துக்கு மேன்முறையீடு செய்தார்.

அப்போதும், முன்னைய பதில்தான் ராணுவத்திடமிருந்து கிடைத்தது. இந்த நடவடிக்கைகளின் போது, தனது விண்ணப்பத்தினை தமிழில் சமர்ப்பித்திருந்ததாகவும் ஆனால், தனக்கு வழங்கப்பட்ட எழுத்து மூல பதில்கள் அனைத்தும், சிங்கள மொழியிலேயே கிடைத்ததாகவும் நிரோஸ் குமார் கூறுகின்றார்.

ராணுவம் வழங்கிய பதில்களில் திருப்தியடைந்ததாக நிரோஸ் குமார், 2019ஆம் ஆண்டு 10ஆம் மாதம் தகவல் அறியும் உரிமைக்கான ஆணைக்குழுவுக்கு நேரடியாகச் சென்று, தனது விண்ணப்பம் தொடர்பில் முறையீடு செய்ததாக தெரிவித்தார்.

இதன் பின்னர், நீண்ட இழுத்தடிப்புகளுக்குப் பின்னர் 3 வருடங்கள் கடந்த நிலையில் இம்மாதம் 3ஆம் திகதி, நிரோஸ் வழங்கிய முறைப்பாட்டை, தகவல் அறியும் உரிமை தொடர்பான ஆணைக்குழு விசாரணைக்கு எடுத்துக் கொண்டது.

அப்போது காணொளி மூலம் தோன்றி சாட்சியமளித்த ராணுவ பிரிகேடியர் என்.கே. நாகாவத்த "யுத்தத்தின் இறுதிக் கட்டத்தில் புலிகள் எவரும் ராணுவத்திடம் சரணடையவில்லை. அப்போது மக்கள் இடம்பெயர்ந்து ராணுவப் பகுதிக்கு வந்தார்கள். அவர்களில் புலிகள் அமைப்பைச் சேர்ந்தவர்கள் இருந்தார்களா என எமக்குத் தெரியாது. எம்மிடம் வந்தவர்கள் தொடர்பில் நாங்கள் எந்தப் பதிவுகளையும் செய்யவில்லை. அவர்களை பஸ்களில் ஏற்றி - உள்நாட்டில் இடம் பெயர்ந்தோர் தங்க வைக்கப்படும் முகாம்களுக்கு அனுப்பி வைத்தோம். அந்த முகாம்கள் புனர்வாழ்வு ஆணையாளர் நாயகப் பணியகத்தின் கட்டுப்பாட்டில் இருந்தன.

அங்கு சென்றவர்கள் தொடர்பான நடவடிக்கைகளை அந்தப் பணியகம்தான் மேற்கொண்டது. அவ்வாறான தகவல்களை புனர்வாழ்வு ஆணையாளர் நாயகப் பணியகத்திடம்தான் பெற்றுக் கொள்ள முடியும்" என்று கூறியதாக ஊடகவியலாளர் நிரோஸ் குமார் தெரிவித்தார்.

**ஆணையம் பிறப்பித்த உத்தரவு**  
நான்கு பேரைக் கொண்ட தகவலறியும் உரிமை தொடர்பான ஆணைக்குழுவின் முன்னிலையில், இந்த விடயங்களை இலங்கை ராணுவத்தின் குறித்தளிக்கப்பட்ட அதிகாரி கூறியிருந்தார். இதன்போது ராணுவத்தின் கூற்றை மறுத்த ஊடகவியலாளர் நிரோஸ் குமார் தரப்பு சட்டத்தரணி ஸ்வஸ்திகா, ராணுவத்தினரிடம் புலிகள் இயக்க உறுப்பினர்கள் சரணடைந்தமை தொடர்பான சில ஆவணங்களை ஆணைக்குழுவிடம் ஒப்படைத்தார். ராணுவத்திடம் புலிகள் சரணடைந்ததாக அப்போது அரசாங்கத்தில் அங்கம் வகித்த அமைச்சர்கள், அப் போதைய ராணுவப் பேச்சாளர் உள்ளிட்டோர் ஊடகங்கள் முன்னிலையில் தெரிவித்த செய்திகள் இந்த ஆவணங்களில் உள்ளடங்கியிருந்தன.

இரு தரப்பினரின் வாதங்களையும் கவனத்திற்கொண்ட ஆணைக்குழு, ஊடகவியலாளர் நிரோஸ் மற்றும் ராணுவம் ஆகிய தரப்பினர் தத்தமது நிலைப்பாடுகள் தொடர்பான எழுத்து மூல சமர்ப்பணங்களை 10

நாட்களுக்குள் வழங்குமாறு உத்தரவிட்டது.

மேலும் இது தொடர்பான அடுத்த கட்ட விசாரணையை எதிர்வரும் ஜனவரி மாதம் 4ஆம் திகதி விசாரிப்பதற்கும் நாட்குறித்தது.

**எனது கணவர் சரணடைந்ததை நேரில் கண்டேன்: எழிலன் மனைவி அனந்தி**

இறுதி யுத்தத்தில் தம்மிடம் புலிகள் எவரும் சரணடையவில்லை என்று இலங்கை ராணுவம் தெரிவித்துள்ளமை தொடர்பில், புலிகள் இயக்கத்தின் முன்னாள் தளபதி எழி லனின் மனைவியும், வடக்கு மாகாண சபையின் முன்னாள் உறுப்பினருமான அனந்தி சசிதரனை தொடர்பு கொண்டு பேசியபோது,

2009ஆம் ஆண்டு இறுதி யுத்தம் முடிவுக்கு வந்தபோது, ராணுவத்திடம் எழிலன் சரணடைந்ததாகவும் அதனை தான் நேரில் கண்டதாகவும் அனந்தி சசிதரன் நீண்ட காலமாக கூறி வருகின்றார்.

இவ்விடயம் தொடர்பாக பேசிய அனந்தி, "ராணுவத்திடம் புலிகள் இயக்க உறுப்பினர்கள் எவரும் சரணடையவில்லை எனக் கூறப்படுவது பொய்" என்கிறார். 2009ஆம் ஆண்டு மே மாதம் 18ஆம் திகதி - அருட்தந்தை பிரான்சிஸ் ஜோசப் உடன் சென்ற எழிலன், ராணுவத்திடம் சரணடைந்ததை தான் நேரில் கண்டதாகக் கூறினார்.

"முள்ளிவாய்க்காலில் இருந்து ராணுவம் அழைத்த இடத்துக்கு மக்களுடன் சேர்ந்து நாணும் எனது மூன்று பிள்ளைகளும் வரிசையில் சென்றோம். அப்போது அரசு உத்தியோகத்தருக்கான எனது அடையாள அட்டையை ராணுவத்தினரிடம் காட்டினேன்.

ராணுவ அதிகாரியொருவர் வந்து எனது அடையாள அட்டையைப் பார்த்து விட்டு, நீ இந்த வரிசையில் வரவேண்டாம், உனக்கான வரிசை அங்கேயுள்ளது என கொச்சைத் தமிழில் கூறி, நான் நின்ற வரிசையிலிருந்து என்னையும் பிள்ளைகளையும் நீக்கி விட்டார்".

"அப்போது பிரான்சிஸ் ஜோசப் உடன் சென்று - ராணுவத்தினரிடம் சரணடைந்த நிலையில் சற்று தூரத்தில் நின்றிருந்த எழிலன், என்னைப் பார்த்து, "நீ போ" என்பது போல் தலையசைத்தார்.

முட்கம்பிகளுக்கு இந்தப் பக்கம் நாங்களும் அந்தப் பக்கம் அவர்களும் இருந்தோம். அப்போது அங்கு நின்ற பஸ்களை நோக்கி எழிலன் உள்ளிட்டவர்களை ராணுவத்தினர் அழைத்துக் கொண்டு செல்வதை நான் பார்த்தேன்" என, அனந்தி கூறினார்.

எழிலனை அழைத்துச் சென்றவர்கள் ராணுவ சிப்பாய்கள் இல்லை என்றும், ராணுவ உயர் அதிகாரிகளே அழைத்துச் சென்றனர் எனவும் அனந்தி தெரிவித்தார்.

எழிலனுக்கு அருகாமையில் நாங்கள் நின்றிருந்த ஒரு சமயத்தில் "மாவிலாறு" "எழிலன்" எனும் வார்த்தைகளைக் கூறிக் கொண்டே எழிலனை ராணுவத்தினர் அழைத்துச் சென்றனர்" எனவும் அனந்தி குறிப்பிட்டார்.

"அந்த இடத்திலிருந்து பொதுமக்களை பஸ்கள் ஏற்றிக் கொண்டு சென்றன. அதில் நானும் பிள்ளைகளும் சென்றோம். ஓமந்தையில் ஓரிடத்தில் பஸ் தரித்து நின்றது. அப்போது மற்றைய பஸ்ஸில் வந்த ஒருவர் என்னிடம் ஓடிவந்து, "அனந்தி அக்கா, நல்லவேளை நீங்கள் வந்து விட்டீர்கள். அங்கு ஆர்மி உங்களைத் தேடுகிறார்கள்" என்றார்.

புலிகள் இயக்க முக்கியஸ்தர்களோடு அவர்களின் குடும்பத்தினரையும் ராணுவத்தினர் அழைத்துச் சென்றிருந்தனர் என்பது, அப்போதுதான் எனக்கு தெரிய வந்தது" எனவும் அனந்தி கூறினார்.

தனது கணவர் எழிலன் ராணுவத்தினரிடம் சரணடைந்தமையை தான் நேரில் கண்டதை, நீதிமன்றத்தில் வழங்கிய சாட்சியங்களின் போதும், தான் தெரிவித்துள்ளதாக அவர் குறிப்பிட்டார்.

ராணுவத்தினரிடம் சரணடைவதற்காக எழிலன் உள்ளிட்ட விடுதலைப் புலி உறுப்பினர்களை அழைத்துச் சென்ற அருட்தந்தை பிரான்சிஸ் ஜோசப் கூட அதற்குப் பிறகு திரும்பவில்லை என்றும் அனந்தி சசிதரன் மேலும் தெரிவித்தார்.

### நாபாநாமன்றத்தில் பிரச்சனை எழுப்பிய எம்மி

இந்த நிலையில் இவ்விடயம் தொடர்பாக தமிழ் தேசியக் கூட்டமைப்பின் எம்.பியும் மூத்த சட்டத்தரணியுமான எம்.ஏ. சுமந்திரன் நவம்பர் 8ம் திகதி நாடாளுமன்றில் உரையாற்றியிருந்தமையும் இங்கு குறிப்பிடத்தக்கது. "தகவலறியும் உரிமைச் சட்டத்தின் கீழ் சமர்ப்பிக்கப்பட்ட விண்ணப்பமொன்றுக்கு அண்மையில் ராணுவம் பதிலளிக்கும் போது, தம்மிடம் யாரும் சரணடையவில்லை என்று கூறியிருந்தது. ஆனால், தாய்மாரும் மனைவியர்களும் ராணுவத்திடம் தங்கள் உறவுகளை தாங்களே கையளித்ததாக புகார் கூறுகின்றனர். இப்படியிருக்கும் போது, தங்கள் கண்கள் முன்பாகவே ராணுவத்திடம் பலர் சரணடைந்தமையை மக்கள் பார்த்துள்ள நிலையில், ராணுவத்திடமிருந்து இப்படியொரு அறிக்கை வெளிவருவதால், மக்கள் உடனடியாவே நம்பிக்கை இழந்து விடுகின்றனர்" என சுமந்திரன் தெரிவித்தார்.



(யிசி)

புலமைச் சிகரம்

தரம் 5 புலமைப் பரிசில் மாணவர்களுக்கான வழிகாட்டி

மாதிரிப் பரீட்சை வினாத்தாள்



- 36) பானங்கள் தயாரிக்கப் பயன்படும் வேர் எது?  
1) வில்வம் வேர் 2) சாத்தாவாரி வேர் 3) வெட்டி வேர்
- 37) நிலத்தில் குப்பைகளை எரிப்பதால் இறக்கும் உயிரினம் எது?  
1) மண்புழு 2) பறவைகள் 3) மீன்
- 38) தச்சன் பயன்படுத்தும் உபகரணங்களில் ஒன்று  
1)  2)  3) 
- 39) கைக்குட்டையில் பூ, பூக்காம்பு என்பவற்றைத் தைப்பதற்குப் பயன்படும் தையல்  
1) கம்பளித் தையல் 2) சங்கிலித் தையல் 3) அடிப்படைத் தையல்
- 40) இலங்கைக்கே உரித்தான பறவையாக அமையாது?  
1) காட்டுக்கோழி 2) சபன் கோழி 3) பச்சைக்கிளி
- 41) அயலின் குறைபாட்டால் ஏற்படும் நோய்  
1) ஸ்கேவி 2) குருதிச்சோகை 3) தொண்டைக்கழலை
- 42) பின்வருவனவற்றில் பாதுகாப்பற்ற சந்தர்ப்பம் எது?  
1) சுரிய உபகரணங்களைக் கையில் ஏந்தியவாறு ஓடுதல்  
2) பாதையின் வலது பக்கத்தால் செல்லுதல்  
3) முகக் கவசம் அணிந்து செல்லுதல்
- 43) கொப்பளிப்பான் நோயின் நோய்க்காவிகள்  
1) நுளம்பு 2) அசுத்தமான உணவு 3) ஆட்கள்
- 44) எண்ணெய், கொழுப்பு அடங்கியுள்ள உணவுகளை அதிகம் உண்ணுவதால் ஏற்படும் நோய்  
1) நீரிழிவு 2) சீதபேதி 3) இதய நோய்
- 45)  கரண்டி படத்தில் காட்டியவாறு நீரைச் சூடாக்கும் போது உடனடியாக நிகழ்வது  
1) நீர் ஆவியாகும் 2) நீர் சூடாகும் 3) நீர் குறையும்
- 46) நீராவி மூலம் பெறத்தக்க பயன் எது?  
1) நீரைக் குளிர்ச் செய்தல் 2) சோறு சமைத்தல் 3) மூலிகை அவித்தல்
- 47) மாசடைந்த நீரை நுகர்வதால் ஏற்படும் நோய் எது?  
1) டெங்கு 2) ஈரலழற்சி 3) சின்னமுத்து
- 48) சேதனப் பசளையாகப் பயன்படுத்துவது  
1) யூரியா 2) மாட்டெரு 3) அமோனியா
- 49) எனது பாடசாலை காலியில் அமைந்துள்ளது. எனது பாடசாலை அமைந்துள்ள மாகாணம் எது?  
1) வடமாகாணம் 2) கிழக்கு மாகாணம் 3) தென் மாகாணம்
- 50) காந்தம் கவர முடியாத பொருள் எது?  
1) குண்டுசி 2) நெகிழி 3) இரும்பாணி

- 51) பற்சில்லுகளைக் கொண்ட உபகரணம்  
1) ஒற்றைச்சில்லு வண்டி 2) மின்விசிறி 3) துவிச்சக்கரவண்டி
- 52) தொடர்பாடலுக்குப் பயன்படும் பிரசித்தி பெற்ற அச்ச ஊடகம்  
1) வானொலி 2) இணையம் 3) பத்திரிகை
- 53) மின்னஞ்சல் அனுப்புவதற்குத் தேவையான சாதனம் அல்லாதது  
1) கணினி 2) மடிக்கணினி 3) வானொலி
- 54) சிகிரியா அமைந்துள்ள மாவட்டம் எது?  
1) கண்டி 2) அநுராதபுரம் 3) மாத்தளை
- 55) பௌத்த நூல்களை பாளி மொழியிலிருந்து ஆங்கிலத்திற்கு மொழி பெயர்த்தவர்  
1) வண.எஸ்.மஹிந்த 2) கலாநிதி ஆனந்த குமாரசுவாமி 3) C.W.W.கன்னங்கரா
- 56) காற்பந்து விளையாட்டுப் போட்டியில் ஓர் அணியில் பங்குபற்றும் வீரர்களின் எண்ணிக்கை யாது?  
1) 10 பேர் 2) 7 பேர் 3) 11 பேர்
- 57) கடதாசிகளை மடித்து உருவங்கள் அமைத்தலை எவ்வாறு அழைப்பர்?  
1) கொலாஜ் 2) ஓரிகாமி 3) அலப்பறை
- 58) உடலுக்குச் சக்தி தரும் உணவு  
1) பருப்பு 2) பாண் 3) வல்லாரை
- 59) குறைவான நீர் அருந்துவதால் ஏற்படும் அசௌகரியம் அல்லாதது  
1) சிறுநீரின் நிறம் கரும் நிறமாதல்  
2) தோல் உலர்தல்  
3) சிறுநீரகங்கள் ஆரோக்கியமாதல்
- 60) பாடசாலை விடுமுறைக் காலத்தில் நான் சென்ற கல்விச் சுற்றுலா என்ற தலைப்பில் மூன்று வாக்கியங்கள் எழுதுக. (ஒவ்வொரு வாக்கியமும் ஐந்து சொற்களுக்குக் குறையாது இருத்தல் வேண்டும். எழுவாய் பயனிலைத் தொடர்பும் எழுத்துக்கூட்டலும் சரியாக இருத்தல் வேண்டும்.)

விடைகள்

36.	3	37.	1	38.	1
39.	2	40.	3	41.	3
42.	1	43.	3	44.	3
45.	2	46.	3	47.	2
48.	2	49.	3	50.	2
51.	3	52.	3	53.	3
54.	3	55.	2	56.	3
57.	2	58.	2	59.	3
60.	பொருத்தமான வாக்கியங்கள்				

11.11.2022 வெள்ளிக்கிழமை

நேரம்	தரம்	விஞ்ஞானம்
05.15	தரம்-06	விஞ்ஞானம்
06.00	தரம்-07	கணிதம்
06.45	தரம்-08	தமிழ்
07.30	தரம்-09	வரலாறு
08.15	தரம்-10	தமிழ்
09.00	மாணவர்களுக்கானது	ஆலோசனை
09.15	க.பொ.த.உயர்தரம்	புவியியல்
10.15	க.பொ.த.உயர்தரம்	வணிகக்கல்வி
11.15	க.பொ.த.உயர்தரம்	பௌதீகவியல்
12.15	General knowledge	General knowledge
12.30	06 TO சாதாரணதரம்	English
01.15	க.பொ.த. சா.தரம்	English
02.00	க.பொ.த. சா.தரம்	விஞ்ஞானம்
02.45	க.பொ.த. சா.தரம்	சங்கீதம்
03.30	க.பொ.த சா.தரம்	தமிழ்இலக்கியம்
04.15	க.பொ.த. சா.தரம்	வரலாறு
05.00	A/Lவினாத்தாள்	சைவசமயம் கலைப்பிரிவு
06.00	தரம்-05	புலமைப்பரிசில்
07.00	A/Lவினாத்தாள்	மறுஒளிபரப்பு
	மறு ஒளிபரப்பு	அனைத்துப்பாடங்களும்
08.00	தரம்-05	புலமைப்பரிசில்
09.00	க.பொ.த.உயர்தரம்	புவியியல்
10.00	க.பொ.த.உயர்தரம்	வணிகக்கல்வி
11.00	க.பொ.த.உயர்தரம்	பௌதீகவியல்
12.00	06 TO Learning English	English
12.45	க.பொ.தா சா.தரம்	விஞ்ஞானம்
01.30	க.பொ.தா சா.தரம்	சங்கீதம்
02.15	க.பொ.தா சா.தரம்	தமிழ்இலக்கியம்
03.00	க.பொ.தா சா.தரம்	வரலாறு
03.45	க.பொ.தா சா.தரம்	சைவசமயம்
04.30	தரம்-10	தமிழ்

11.11.2022 வெள்ளிக்கிழமை

நேரம்	தரம்	பஞ்சபுராணம்
06.00	பஞ்சபுராணம்	பஞ்சபுராணம்
06.15	நற்கருணை	நற்கருணை
06.30	திருக்குறள் பொருள்	நாள் ஒரு திருக்குறள்
06.45	PLAY GROUP	பாட்டு
07.30	முன்பள்ளி	ஆரம்பநிலை பாடங்கள்
08.15	தரம்-01	கதை
09.00	தரம்-02	சுற்றாடற்கல்வி
09.45	தரம்-03	சைவசமயம்
10.30	தரம்-03	அழகியல்
11.15	தரம்-04	சைவசமயம்
12.30	தரம்-04	கணிதம் - paper
01.15	தரம்-05	சைவசமயம்
02.00	தரம்-05	General knowledge
02.45	புலமைப்பரிசில் பேப்பர்	புலமைப்பரிசில் பேப்பர்
03.30	PLAY GROUP	பாட்டு
04.15	முன்பள்ளி	ஆரம்பநிலை பாடங்கள்
05.00	தரம்-01	English Cartoom
05.15	தரம்-02	சுற்றாடற்கல்வி
06.00	தரம்-03	சைவசமயம்
06.45	தரம்-03	அழகியல்
07.30	தரம்-04	சைவசமயம்
08.15	தரம்-04	கணிதம் - paper
09.00	தரம்-05	சைவசமயம்
09.45	தரம்-05	General knowledge
10.30	புலமைப்பரிசில் பேப்பர்	புலமைப்பரிசில் பேப்பர்
11.15	தரம்-03	சைவசமயம்
12.30	தரம்-03	அழகியல்
01.15	தரம்-04	சைவசமயம்
02.00	தரம்-04	கணிதம் - paper
02.45	தரம்-05	சைவசமயம்
03.30	தரம்-05	General knowledge
04.15	புலமைப்பரிசில் பேப்பர்	புலமைப்பரிசில் பேப்பர்
05.00	English	CARTOON
05.30	English	பாட்டு



## ‘கிடுகு வீடு’ நூல் அறிமுக விழா

திருமலை, நவ. 11

பைந்தமிழ்ச் சுடர் நீலையூர் சுதாவின் “கிடுகு வீடு” நூல் அறிமுக விழா நேற்று முன் தினம் திரு கோணமலை நகரசபை மண்டபத்தில் கிழக்கு மாகாண பண்பாட்டலுவல்கள் திணைக்களத்தின் மாகாண பணிப்பாளர் திருமதி சரண்யா சுதர்சன் தலைமையில் இடம்பெற்றது.

இவ்வறிமுக விழாவுக்கு கிழக்கு மாகாண பிரதம செயலாளர் ஆர். எம். பி.ஸ். ரத்நாயக்க முதன்மை விருந்தினராகவும், திருகோணமலை மாவட்ட செயலாளர் பி.எச்.என்.ஜயவிக்ரம, கிழக்கு மாகாண சுகாதார அமைச்சின் செயலாளர் திருமதி ஜே.ஜே. முரளிதரன், கிழக்கு மாகாண கல்வி அமைச்சின் செயலாளர் எச்.ஈ.எம்.டபிள்யூ.ஜி.திசாநாயக்க, வீதி அபிவிருத்தி அமைச்சின் செயலாளர் ஏ.எச்.எம்.அன்சார், பிரதிப் பிரதம செயலாளர் (நிர்வாகம்) ஏ.மன்சூர், பிரதிப் பிரதம செயலாளர் (ஆளணி மற்றும் பயிற்சி) திருமதி ஆர். யூ.ஜலீல் மற்றும் கிழக்கு மாகாண சுதேச மருத்துவ திணைக்கள மாகாண ஆணையாளர் வைத்திய கலாநிதி (திருமதி) இ.ஸ்ரீதர் உள்ளிட்ட பலர் கௌர விருந்தினராகவும் கலந்துகொண்டு சிறப்பித்தனர். (அ)



## வாகநேரி பிரதேசத்தில் வெடிபொருட்கள் மீட்பு!

மட்டக்களப்பு, நவ. 11

மட்டக்களப்பு வாகநேரி பிரதேசத்தில் மோட்டார் குண்டுகள் அடங்கிய வெடிப்பொருட்கள் சிலவற்றினை நேற்று மீட்டுள்ளதாக பொலிஸார் தெரிவித்தனர்.

வாழைச்சேனை காகித ஆலை விசேட அதி ரடிப்படையினருக்கு கிடைத்த இரகசிய தகவலையடுத்து குறித்த பிரதேசத்துக்கு சென்று அவற்றை மீட்டுள்ளனர்.

இதன்போது ரி-81 ரக மோட்டார் குண்டுகள் 20 மீட்கப்பட்டுள்ளதாக பொலிஸார் தெரிவித்தனர்.

2 இரும்புப் பெட்டியில் அடைத்து நிலத்தில் புதைத்து வைக்கப்பட்டிருந்த நிலையில் அவை மீட்டுள்ளதாக பொலிஸார் கூறினர்.

மீட்கப்பட்ட குண்டுகளைச் செயலிழக்கச் செய்யும் பொருட்டு வாழைச்சேனை பொலிஸார் வாழைச்சேனை மாவட்ட நீதிவான் நீதிமன்றத்தின் அனுமதியை நாடியுள்ளனர்.

குறித்த பிரதேசமானது கடந்த காலத்தில் விடுதலைப் புலிகளின் கட்டுப்பாட்டின் கீழ் இருந்த பிரதேசம் என்பது குறிப்பிடத்தக்கது. (அ)

# வெள்ள நீர் பெருக்கெடுத்ததால் கிட்டங்கி வீதி நீரில் மூழ்கியது!

போக்குவரத்து மேற்கொள்வதில் சிரமம்

அம்பாறை, நவ. 11

அம்பாறை மாவட்டத்தில் கடந்த சில தினங்களாக பெய்து வரும் அடை மழை காரணமாக நாவிதன்வெளி பிரதேச செயலர் பிரிவிலுள்ள கல்லோயா குடியேற்ற கிராமங்களையும் கல்முனை நகரையும் இணைக்கும் கிட்டங்கி வீதியின் மேலாக வெள்ள நீர் ஓட ஆரம்பித்துள்ளது. இதனால் இவ்வீதியூடாக போக்குவரத்து மேற்கொள்வதில் பிரதேச மக்கள் சிரமங்களை எதிர்நோக்கி வருகின்றனர்.

தினமும் விவசாயிகள், அலுவலக உத்தியோகத்தர்கள், பொதுமக்கள் என ஆயிரக்கணக்கானவர்கள் நாளந்தம் பயணக்கும் இவ்வீதியை ஊடறுத்து வெள்ள நீர் பாய்வதால் கல்லோயா குடியேற்ற கிராமங்களிலுள்ள சுவளக்கடை அன்னமலை, சொறிக்கல்முனை, 4ஆம், 5ஆம், 6ஆம், 12ஆம் கொளனிகள், நாவிதன்வெளி போன்ற பிரதேச மக்கள் பல்வேறு கஷ்டங்களுக்கு மத்தியில் தமது அன்றாடப் பயணங்களை மேற்கொண்டு வருகின்றனர்.



இவ் வீதிக்கான நிரந்தர பாலம் அமைக்குமாறு நீண்டகாலமாக பிரதேச மக்களினால் விடுக்கப்பட்ட கோரிக்கை இதுவரை எந்த அரசாங்கத்தினால் நிறைவேற்றப்படவில்லை என்பது குறிப்பிடத்தக்கது. இதேவேளை, அம்பாறை

மாவட்டத்தில் சில இடங்களில் பல நாட்களாகப் பெய்து வரும் மழையினால் அதிகமான மழை நீர் ஓட்டமில்லாமல் வயல் பகுதிகளில் தேங்கி நிற்பதனால் நெற் பயிர்கள் அழுகும் நிலைக்குள்ளாகியுள்ளதாக பிரதேச விவசாயிகள் கவலை தெரிவிக்கின்றனர். (அ)

## வியட்நாம் தூதரக ஏற்பாட்டில் வர்த்தக மேம்பாட்டு கருத்தரங்கு

மட்டக்களப்பு, நவ. 11

கொழும்பிலுள்ள வியட்நாம் தூதரகம் ஏற்பாடு செய்துள்ள வர்த்தக மேம்பாட்டு கருத்தரங்கு கொண்டு இன்று வெள்ளிக்கிழமை மாலை மட்டக்களப்பில் அமைந்துள்ள பாசிக்குடா அமாயா பீச் ஹோட்டலில் நடைபெறும்.

இலங்கையின் வியட்நாம் தூதரக வர் ஹோ தாய் தான் ஹூல் தலைமையில் நடைபெறும் இக்கருத்தரங்கில், கிழக்கு மாகாண மற்றும் கிளிநொச்சி யைச் சேர்ந்த முன் னணி தொழில் முயற்சியாளர்கள் 70 பேர் கலந்து கொள்ளவுள்ளதாக கருத்தரங்கின் ஏற்பாட்டாளரும் அக்குறணை

பிரதேச சபையின் முன்னாள் உறுப்பினருமான ஹமீட் ஏ. காதர் தெரிவித்தார்.

கிழக்கு மாகாண ஆளுநர் அனுராதா யஹம்பத் கௌரவ அதிதியாகக் கலந்து கொள்ளும் இக்கருத்தரங்கில், காத்தான்குடி பிரதேச சபையின் தலைவர் முஹம் மட் அஸ்வர் உட்பட பல பிரமுகர்கள் கலந்து கொள்ளவுள்ளனர்.

வியட்நாம் - இலங்கை வர்த்தக முயற்சிகளை மேம்படுத்தும் ஒரு முயற்சியாக தூதரகம் நடத்தும் 2ஆவது கருத்தரங்கு இதுவாகும். இதற்கு முன் கண்டியில் இந்தக் கருத்தரங்கு நடைபெற்றது. (அ)

## வலையிறவு வீதி மூழ்கியது



மட்டக்களப்பு, நவ. 11

கடந்த சில தினங்களாக பெய்த கனமழை காரணமாக மட்டக்களப்பு நகரையும் மண்முனை மேற்கு பிரதேசத்தையும் இணைக்கும் வலையிறவு பால வீதியின் ஒரு பகுதி கடந்த இரு நாட்களாக நீரில் மூழ்கியுள்ளது.

மட்டக்களப்பு நகரில் இருந்து மேற்கே மண்முனை மேற்கு பிரதேசத்திற்கு செல்லும் பிரதான பாதை இதுவாகும். இவ்வீதி ஒரு பகுதி

நீரில் மூழ்கியுள்ள நிலையில் மக்கள் பயணத்தில் பெரும் சிரமத்தை எதிர்கொண்டுள்ளனர்.

நேற்று முன் தினம் பிற்பகல் இவ்வீதியால் சுமார் இரண்டு அடி நீர் ஊடறுத்துச் சென்றதை காணமுடிந்தது. இதனால் முச்சக்கரவண்டி செல்ல முடியாத நிலை ஏற்பட்டுள்ளதுடன், மோட்டார் சைக்கிளில் பயணிப்போர் பெரும் அசௌகரியத்தை எதிர்நோக்கி வருகின்றனர். (அ)

## பிரிவுபசார நிகழ்வும், வரவேற்பும்

நிந்தவூர், நவ. 11

அஞ்சல் திணைக்களத்தின் கிழக்குப் பிராந்திய முன்னாள் பிரதி அஞ்சல் மாஅதிபர் திருமதி ஜெயானந்தி திருச்செல்வத்திற்கு பிரிவுபசார மளிக் கும் நிகழ்வுடன், புதிய பிரதி அஞ்சல் மாஅதிபர்காமினிவிமல சூரியவை வரவேற்கும் நிகழ்வு ஒன்றும் நிந்தவூரில் நடைபெறவிருக்கின்றது.

அக்கரைப்பற்று பிரதேச அஞ்சல் அத்தியட்சகர் பிரிவின் அஞ்சல் குடும்பத்தினரின் ஏற்பாட்டில் ஒருங்கிணைந்த மேற்படி நிகழ்வு நடைபெறவிருக்கின்றது.

அக்கரைப்பற்று பிரதேச அஞ்சல் அத்தியட்சகர் அலுவலக பிரதம இலிகிதரும், அஞ்சல் தொலைத் தொடர்புகள் உத்தியோகத்தர்கள் சங்கத்தலைவருமான யூ.எல்.எம். பைஸர் தலைமையில், எதிர்வரும் 13 ஆம் திகதி ஞாயிறு நிந்தவூர் மாவட்ட தொழிற்பயிற்சி நிலைய கோட்போர் கூடத்தில் நிகழ்வு நடைபெறும்.

நிகழ்வில் முன்னாள் பிரதி அஞ்சல் மாஅதிபர் ஜெயானந்தி திருச்செல்வம் பிரதம அதிதியாகவும், புதிய பிரதி அஞ்சல் மா அதிபர் காமினி விமல சூரிய விசேட அதிதியாகவும் கலந்து கொள்வர்.

அத்துடன் சிறப்பு அதிதிகளாக கிழக்குப் பிராந்திய சிரேஷ்ட நிர்வாக செயலாளர் திருமதி. வினோதினி கார்த்திகேசு, பிராந்திய நிருவாக உத்தியோகத்தர் செந்தில் குமார், பிராந்திய கணக்காளர் எஸ்.பூபாகரன், அக்கரைப்பற்று - அம்பாறை பிரதேச அஞ்சல் அத்தியட்சகர் எஸ். ஆர்.கே ஜாகொட, மாகாண உதவி அத்தியட்சகர் (நுண்ணாய்வு) திருமதி. கே.அருள் செல்வன் ஆகியோரும் கலந்து கொள்ளவுள்ளனர். (அ-06)

# கெர்சன் நகரிலிருந்து ரஷ்ய படைகள் வாபஸ்!



**தக்கவைப்பது மிகச் சவால் புடினின் ஜெனரல் விளக்கம்**

படைவீரர்களது உயிர்களைக் காப்பாற்ற விரும்புகின்றோம் - என்று ஜெனரல் மேலும் கூறியுள்ளார். நதியின் கிழக்குப் பகுதியில் முன்னரங்குகளைப் பலப்படுத்துமாறு தான் பரிந்துரைத்துள்ளார் என்றும் அவர் குறிப்பிட்டுள்ளார்.

நிப்ரோ நதியின் மேற்குப் பக்கமாக உள்ள ரஷ்யப் படை நிலைகள் மீது உக்ரைன் படைகள் கடந்த ஒக்ரோபர் முதல் கட்டம் எதிர்த்த தாக்குதல்களை நடத்தி வந்தன. உக்ரைனுக்கு மேற்கு நாடுகள் வழங்கிய ஏவாயுதங்கள் ரஷ்யப் படை நிலைகள் மீது குண்டுகளைப் பொழிந்து தள்ளிவருகின்றன. கட்டம் சண்டைக்கு மத்தியில் கெர்சன் நகரில் இருந்து சுமார் ஒரு லட்சத்து 15 ஆயிரம் சிவிலியன்களை மொஸ்கோ வெளியேற்றியிருந்தது. இந்த நிலையிலேயே அங்கிருந்து படைகளை வெளியேற்றும் முடிவை அது அறிவித்திருக்கிறது.

கடந்த பெப்ரவரியில் உக்ரைன் மீதான படையெடுப்பு ஆரம்பமான பிறகு ரஷ்யப் படைகள் சந்திக்கின்ற பெரும் பின்னடைவு இது என்று அவதானிகள் குறிப்பிடுகின்றனர். தலைநகர் கீவ் நோக்கிப் பல முனைகளில் முன்னேறி வந்த தனது படைகளைக் கடந்த வசந்த காலப்பகுதியில் ரஷ்யா திடீரெனத் திருப்பி அழைத்திருந்தது. அதனை ஒத்த ஒரு யத்தப் பின்னடைவே இந்த கெர்சன் நகர வாபஸ் என்று ராணுவ வல்லுநர் ஒருவர்

குறிப்பிட்டிருக்கிறார். படை வாபஸ் பற்றிய அறிவிப்பு வெளியாகுவதற்குச் சில மணி நேரங்களுக்கு முன்னர் கெர்சன் நகரில் இடம்பெற்ற கார்ட் குண்டு வெடிப்பில் நகரின் மொஸ்கோ நிர்வாகத்துக்குப் பொறுப்பான உயர் அதிகாரி ஒருவர் கொல்லப்பட்டிருந்தார்.

அதிபர் விளாடிமிர் புடின் கெர்சன் உட்பட உக்ரைனின் முக்கிய சில பகுதிகளைக் கடந்த மாதம் ரஷ்யாவோடு இணைக்கின்ற பிரகடனத்தை வெளியிட்டிருந்தார்.

தற்போது அதில் ஒரு நகரம் இழக்கப் படுவது குறித்து அவரது கருத்து எதுவும் உடனடியாக வெளியாகவில்லை.

அதேசமயம் ரஷ்யாவின் படை வாபஸ் நடவடிக்கைகளைத் தாமதம் மிகுந்த முன்னெச்சரிக்கையுடன் அவதானித்து வருவதாக உக்ரைன் அரசு தெரிவித்துள்ளது. (அ)



## சாள்ஸ் மீது முட்டை வீச்சு!

**மாணவர் ஒருவர் கைது**

லண்டன், நவ. 11  
யோர்க்கில் நடந்த நடைபயணத்தின்போது பிரித்தானிய அரசு சாள்ஸ் மற்றும் ராணி கமிலா மீது முட்டை வீசப்பட்டதைத் தொடர்ந்து மாணவர் ஒருவர் பொலிஸா மால் கைது செய்யப்பட்டுள்ளார்.

கைதுசெய்யப்பட்ட 23 வயதான யோர்க் பல்கலைக் கழக மாணவர், பொது ஒழுங்கு மீறல் சந்தேகத்தின் பேரில் தடுத்து வைக்கப்பட்டு விசாரணைக்காக காவலில் வைக்கப்பட்டுள்ளார் என்று நோர்த் யோர்க்ஷயர் பொலிஸார்

தெரிவித்தனர். தடுத்து வைக்கப்பட்டிருந்த நபர், முட்டைகளை வீசும் போது 'இந்த நாடு அடிமைகளின் இரத்தத்தால் கட்டப் பட்டது' என்று கூச்சலிட்டார், அதே நேரத்தில் கூட்டம் 'கடவுள் ராஜாவைக் காப்பாற்றுங்கள்' என்று கூச்சலிட்டது.

காணொளி காட்சிகளில் பல முட்டைகள் அசைந்து தரையில் அடித்து நொருக்கப்பட்டன. ஆனால் வீசப்பட்ட அந்த மூன்று முட்டைகள் அரசு குடும்பத்தினர் மீது படவில்லை.

(அ)

## மாலைதீவில் பெரும் தீ விபத்து! 10 வெளிநாட்டு ஊழியர்கள் பலி!!

மலே, நவ. 11  
மாலைதீவில் நேற்று ஏற்பட்ட தீப்பரவல் சம்பவத்தில் குறைந்தபட்சம் 10 பேர் உயிரிழந்துள்ளனர் எனவும் மேலும் பலர் காயமடைந்துள்ளனர் எனவும் தீயணைப்புத்துறை அதிகாரிகள் தெரிவித்துள்ளனர்.

வெளிநாட்டு ஊழியர்களே இவ்வாறு உயிரிழந்துள்ளனர் எனத் தெரிவிக்கப்பட்டுள்ளது.

தலைநகர் மலேயில் நேற்று வியாழக்கிழமை இச்சம்பவம் இடம்பெற்றுள்ளது.

வெளிநாட்டு ஊழியர்கள் தங்கியிருந்த கட்டடமொன்று தீப்பற்றியதாக தீயணைப்புத்



துறை அதிகாரிகள் தெரிவித்துள்ளனர்.

உயிரிழந்தவர்களில் 10 இந்தியர்களும் பங்களாதேஷ்

பிரஜை ஒருவரும் அடங்கியுள்ளனர் என பாதுகாப்புத்துறை அதிகாரி ஒருவர் தெரிவித்துள்ளார். (அ)

## 11,000 ஊழியர்களை நீக்கியது பேஸ்புக்!

நியூயோர்க், நவ. 11  
பிரபல சமூக வலைத்தளமான பேஸ்புக் நிறுவனத்தில் இருந்து 11000க்கும் மேற்பட்ட ஊழியர்கள் அதிரடியாக நீக்கப்பட்டுள்ளனர்.

பேஸ்புக்கின் தாய் நிறுவனமான மெட்டா இத்தகவலை அறிவித்துள்ளது.

வருவாய் வீழ்ச்சி அடைந்ததைத் தொடர்ந்து செலவுகளைக் குறைக்கும் நடவடிக்கையாக 11000 ஊழியர்கள் நீக்கப்பட்டுள்ளனர்.

'மெட்டா நிறுவன வரலாற்றில் நாங்கள் செய்த மிகவும் கடினமான சில மாற்றங்கள் தொடர்பாக தகவலை பகிர்ச்சி ரேன். எங்கள் குழுவின் வலிமையை சுமார் 13 சதவீதம் குறைக்கவும், 11,000க்கும் மேற்பட்ட எங்கள் திறமையான பணியாளர்களை விடுவிக்கவும் முடிவு செய்துள்ளேன்' என



பேஸ்புக் நிறுவனர் மார்க் சுக்கர்பேர்க் தெரிவித்துள்ளார். குறிப்பிட்ட செலவினங்களைக் குறைப்பது மற்றும் முதல் காலாண்டு வரை ஆட்சேர்ப்பை நிறுத்தி வைப்பதன் மூலம் திறமையான நிறுவனமாக மாறுவதற்கு கூடுதல் நடவடிக்கைகளை எடுத்து வருவதாகவும் அவர் கூறி உள்ளார்.

பணிநீக்கம் செய்யப்பட்ட ஊழியர்களுக்கு 16 வார அடிப்படையிலான வழங்கப்படும் என்று பேஸ்புக் நிறுவனம் தெரிவித்துள்ளது. (அ)

## கனடா பாடசாலைகளில் முகக் கவசம் கட்டாயம்!

மொன்றியல், நவ. 11  
கனேடிய பாடசாலைகளில் முகக் கவசப் பயன்பாடு கட்டாயமாக்கப்படக்கூடிய சாத்தியங்கள் குறித்து ஆராயப்பட்டு வருவதாக அந்நாட்டு ஊடகம் ஒன்று செய்தி வெளியிட்டுள்ளது.

மீளவும் முகக் கவசம் பயன்படுத்துவதற்கான சாத்தியங்களை விரைந்து கவனிக்குமாறு ரொரன்ரோவின் சுகாதார அதிகாரி மருத்துவர் கேட் முல்லிகன் கோரிக்கையை விடுத்துள்ளார். வைரஸ் காய்ச்சல் பரவுகை தீவிரமயுடைய சாத்தியங்கள் காணப்படுவதாக அவர் தெரிவித்தார்.

தனது மகளும் நோய்வாய்ப்பட்டு அவசர சிகிச்சைப் பிரிவில் அனுமதிக்கப்பட்டார். பிள்ளைகள் நோய்வாய்ப்படுவதனால் பெற்றோர்கள் பெரும் சிரமங்களை எதிர்நோக்க நேரிடுவதாக அவர் சுட்டிக்காட்டியுள்ளார்.



முகக் கவசம் அணிதல் என்னும் எளிமையான நடவடிக்கையின் மூலம் நோய் பரவுகையை கட்டுப்படுத்த முடியும் என அவர் மேலும் குறிப்பிட்டுள்ளார்.

எனவே பாடசாலைகளில் மாணவர்களுக்கு முகக் கவசம் அணியும் நடைமுறையை தீவிரப்படுத்துவதன் மூலம் நோய் காவல்தனை வரையறுத்துக்கொள்ள முடியும் என முல்லிகன் தெரிவித்தார். (அ)

பட்லர், ஹேல்ஸ் அதிரடி

# இந்தியாவைத் தோற்கடித்து

# இறுதி போட்டியில் இங்கிலாந்து

அடி.லெய்ட், நவ. 11

இந்திய அணியை 10 விக்கெட்கள் எதிர்த்து வெற்றி கொண்டு இருபது - 20 உலகக் கிண்ணத்தின் இறுதிப் போட்டிக்கு முன்னேறியது இங்கிலாந்து அணி.

இங்கிலாந்துக்கு தொடக்கம் கொடுத்த ஜோஸ் பட்லரும் அலெக்ஸ் ஹேல்ஸும் இந்திய அணியின் பந்துவீச்சுகளை இலகுவாக சமாளித்து விக்கெட் இழப்பின்றி 169 ஓட்டங்களை குவித்தனர்.

அவுஸ்திரேலியாவில் நடக்கும் இருபது - 20 உலகக் கிண்ணத்தின் இரண்டாவது அரையிறுதிப் போட்டி நேற்று அடி.லெய்ட்டில் நடந்தது.



இந்தப் போட்டியை வென்று, இறுதிப் போட்டிக்கு முன்னதாக இங்கிலாந்து அணி சிறப்பான முத்திரை வெற்றி ஒன்றைப் பதித்துள்ளது.

அதிரடியாக ஆடிய ஹேல்ஸ் 47 பந்துகளில் 7 சிக்ஸர்கள், 4 பெளண்ட்ரிகளை விளாசியிருந்தார். இதே போன்று ஜோஸ் பட்லர் 49 பந்துகளில் 3 சிக்ஸர்கள், 9 பெளண்ட்ரிகளுடன் 80 ஓட்டங்களை குவித்திருந்தார்.

பவர்பிளேக்கு முன்பாகவே பட்லரும் ஹேல்ஸும் இந்திய பந்துவீச்சை நன்றாக அடித்தாடினர். முதல் ஓவரிலேயே பட்லர் 3 பெளண்ட்ரிகளை விளாசியிருந்தார். இந்த இருவரின் அதிரடியும் இந்தியப் பந்துவீச்சாளர்களை எல்லைக்கோட்டை நோக்கி அடிக்கடி பயணிக்க வைத்தது.

இறுதியில் 16 ஓவர்களில் இங்கிலாந்து 170 ஓட்டங்களை குவித்திருந்தது.

முன்னதாக நாணயச் சுழற்சியில் வென்ற இங்கிலாந்து அணி களத்தடுப்பைத் தெரிவு செய்தது. இதனால், இந்திய அணி முதலில் துடுப்பெடுத்தாடியது.

இந்திய அணி நிர்ணயிக்கப்பட்ட 20 ஓவர்களில் 6 விக்கெட்கள் இழப்புக்கு 168 ஓட்டங்களை எடுத்திருந்தது.

தொடக்கம் கொடுத்த கே. எல். ராகுல் 5, அணித் தலைவர் ரோஹித் சர்மா 27, சூர்யகுமார் யாதவ் 14 என சொற்ப ஓட்டங்களேயே எடுத்தனர்.

எனினும், மூன்றாவது வீரராக இறங்கிய விராட் கோலி தனது வழமையான ஆட்டத்தை



வெளிப்படுத்தினார். அவர் 40 பந்துகளை சந்தித்து 4 பெளண்ட்ரிகள், ஒரு சிக்ஸருடன் 50 ஓட்டங்களை எடுத்து ஆட்டமிழந்தார்.

மறுமுனையில் ஹார்திக் பாண்ட்யா இங்கிலாந்து பந்துவீச்சாளர்களை கதிகலங்க வைத்தார். அவர் 33 பந்துகளில் 5 சிக்ஸர்கள், 4 பெளண்ட்ரிகளை விளாசி 63 ஓட்டங்களை எடுத்திருந்தார்.

இங்கிலாந்தின் பந்துவீச்சில் கிறிஸ் ஜோர்டன் 3 விக்கெட்களையும், கிறிஸ் வோக்ஸ், அடில் ரசீத் ஆகியோர் ஒவ்வொரு விக்கெட்டையும் கைப்பற்றினர்.

போட்டியின் நாயகனாக அலெக்ஸ் ஹேல்ஸ் தெரிவானார். (ஐ)

## இருபது - 20 போட்டிகளில் கோலி புதிய மைல்கல்!



அடி.லெய்ட், நவ. 11

நடப்பு இருபது - 20 உலகக் கிண்ணத் தொடரில் இங்கிலாந்து அணிக்கு எதிரான அரையிறுதியில் அரைச்சதம் விளாசியிருந்தார் இந்திய வீரர் விராட் கோலி. இதன் மூலம் இருபது - 20 கிரிக்கெட்டில் 4,000 ஓட்டங்களைக் கடந்த முதல் துடுப்பாட்ட வீரர் என்ற மைல்கல்லை எட்டியுள்ளார்.

இந்திய கிரிக்கெட் அணியின் முன்னாள் அணித்தலைவர் மற்றும் தற்கால கிரிக்கெட்டின் மகத்தான துடுப்பாட்ட வீரராகவும் கோலி அறியப்படுகிறார்.

முக்கியமாக நடப்பு இருபது - 20 உலகக் கிண்ணத்தில் அதிக ஓட்டங்களை குவித்துள்ள துடுப்பாட்ட வீரராகவும் கோலி உள்ளார். 6 இனிங்ஸ் விளையாடி 296 ஓட்டங்கள் குவித்துள்ளார். இதில் 4 அரைச்சதங்கள் அடங்கும்.

சர்வதேச இருபது - 20 கிரிக்கெட்டில் கடந்த 2010 முதல் கோலி விளையாடி வருகிறார். இதுவரை மொத்தம் 115 போட்டிகளில் 107 இனிங்ஸ்களில் விளையாடி உள்ளார். இதன் மூலம் 4008 ஓட்டங்களை அவர் குவித்துள்ளார். இதில் 37 அரைச்சதங்கள் அடங்கும். ஒரு சதமும் விளாசி உள்ளார். அதிகபட்சமாக ஒரே இனிங்ஸில் 122 ஓட்டங்கள் எடுத்துள்ளார். அவரின் துடுப்பாட்ட சராசரி 52.77. மொத்தம் 117 சிக்ஸர்கள் மற்றும் 356 பெளண்ட்ரிகளை விளாசியுள்ளார்.

அதோடு இருபது - 100 உலகக் கோப்பை வரலாற்றில் அதிக ஓட்டங்களைக் குவித்த துடுப்பாட்ட வீரராகவும் கோலி உள்ளார். இந்த தொடரில் 100 பெளண்ட்ரிகளை விளாசி உள்ள முதல் துடுப்பாட்ட வீரரும் அவர் தான். அதோடு இருபது - 20 உலகக் கிண்ண அரையிறுதி போட்டிகளில் மூன்று முறை கோலி விளையாடி உள்ளார். அந்த மூன்றிலும் அரைச்சதம் விளாசியுள்ளார். 2014 தென்னாபிரிக்க அணிக்கு எதிராக அரையிறுதியில் 44 பந்துகளில் 72 ஓட்டங்கள், 2016 மேற்கிந்திய தீவுகள் அணிக்கு எதிராக 47 பந்துகளில் 89 ஓட்டங்கள் மற்றும் இப்போது இங்கிலாந்து அணிக்கு எதிராக 40 பந்துகளில் 50 ஓட்டங்கள் எடுத்துள்ளார். இப்படி பல்வேறு சாதனைகளை தன் வசம் வைத்துள்ளார் கோலி. (ஐ)



## மோசமான பந்துவீச்சே நாம் தோற்கக் காரணம்!

### ரோஹித் சர்மா

அடி.லெய்ட், நவ. 11

நடப்பு இருபது - 20 உலகக் கிண்ணத்தின் அரையிறுதியில் இந்திய கிரிக்கெட் அணி இங்கிலாந்துக்கு எதிராக மோசமான தோல்வியை தழுவியுள்ளது.

இந்தச் சூழலில் இந்திய அணியின் தலைவர் ரோஹித் சர்மா, தோல்விக்கு பிறகு கூறுகையில்,

“இன்று இப்படி ஆனது மிகவும் ஏமாற்றம் அளிக்கிறது. இந்த ஸ்கோரை எட்ட பின்வரிசையில் சிறப்பாக விளையாடி இருந்தோம். இன்று ஏனோ பந்து வீச்சில் எங்களுக்கு எதிர்பார்த்தது கைகூடவில்லை. இதெல்லாம் நொக் - அவுட் போட்டிகளில் நிலவும் அழுத்தத்தை நாங்கள் எப்படி கையாள்கிறோம் என்பது குறித்தது. அணியில் ஒவ்வொருவரும் இதற்கு விளையாடி

பழக்கப்பட்டவர்கள்தான். அந்த அனுபவத்தை ஐ. பி. எல். போட்டிகள் கொடுத்துள்ளன.

எங்கள் அணியின் தொடக்கம் சிறப்பானதாக அமையவில்லை. அவர்கள் அதை வெகு சிறப்பாக செய்திருந்தனர். இந்த ஆடுகளம் குறித்து நாங்கள் நன்றாக அறிவோம். பங்களாதேஷ் அணிக்கு எதிராக 9 ஓவர்களில் 85 ஓட்டங்களை கட்டுப்படுத்தி இருந்தோம். இன்று அதை செய்ய முடியவில்லை” என ரோஹித் தெரிவித்திருந்தார்.

இரு நாட்டு அணிகளுக்கு இடையிலான தொடர்கள் மற்றும் லீக் போட்டிகளில் சிறப்பாக செயல்படும் இந்திய அணியால் ஏன் நொக் - அவுட் சுற்றுகளில் வெல்ல முடியவில்லை என ஹர்ஷா போக்லே கேள்வி எழுப்பி இருந்தார். அதற்கு ரோஹித் மேற்கண்ட பதிலை சொல்லி இருந்தது குறிப்பிடத்தக்கது. (ஐ)

## முஸ்லிம் மீடியா போர்த்தின் ஒருங்கிணைப்புக் கூட்டம்

நிந்தவூர், நவ 11  
சிறீலங்கா முஸ்லிம் மீடியா போர்த்தின் மாவட்ட இணைப்பாளர்களுடன், நிறைவேற்றுக் குழு உறுப்பினர்கள் கலந்து கொள்ளும் முதலாவது ஒருங்கிணைப்புக்கூட்டம், கொழும்பில் நடைபெறவிருக்கின்றது. முஸ்லிம் மீடியா போர்த்தின் தலைவர் ஜனாபா. புர்கான் பி. இப்திகார் தலைமையில், எதிர்வரும் 13 ஆம் திகதி ரூயிற்றுக்கிழமை கொழும்பு மருதானை அஷ்ஷபாப் கேட்போர் கூடத்தில் இந்த முக்கிய கூட்டம் நடைபெறும். இந்த கூட்டத்தின் ஆரம்ப நிகழ்வாக தகவல் அறியும் சட்டத்தை எவ்வாறு பயன்படுத்துவது என்பது தொடர்பாக விடிவெள்ளி பத்திரிகையின் பிரதம ஆசிரியரும் முஸ்லிம் மீடியா போர்த்தின் நிறைவேற்றுக் குழு உறுப்பினருமான எம்.பி.எம். பைரூஸ் விசேட உரையாற்றுவார்.

சிறீலங்கா முஸ்லிம் மீடியா போர்த்தின் 2022 - 2023 ஆம் ஆண்டுக்கான நிறைவேற்றுக் குழுவின் மாவட்ட இணைப்பாளர்கள் இந்த முதலாவது ஒருங்கிணைப்புக் கூட்டத்திற்கு தவறாது சமூகம் தருமாறு அழைக்கப்பட்டுள்ள துடன், கலந்து கொள்ளும் மாவட்ட இணைப்பாளர்கள், தத்தமது மாவட்டங்களில் முன்னெடுக்கத்திட்டமிட்டுள்ள வேலைத்திட்டங்களையும் மேற்படி கூட்டத்தின் போது உத்தியோகபூர்வமாகச் சமர்ப்பிக்குமாறும் போர்த்தின் உப செயலாளர் லாதிக்க ஷஹான் கோரியுள்ளார். முக்கியத்துவமிக்க இந்தக் கூட்டத்தில் முஸ்லிம் மீடியா போர்த்தின் முதன்மை ஆலோசகரும், முன்னாள் தலைவருமான அல்-ஹாஜ் என். எம். அமீன் உட்பட நிறைவேற்றுக் குழு உறுப்பினர்களும் கலந்து கொள்ளவுள்ளனர். (அ-6)

## பொருளாதார சிக்கலுக்கு மத்தியில் உள்ளூராட்சி தேர்தல் தேவையற்றது

மொட்டு கட்சி எம்.பி. கூறுகிறார்

கொழும்பு, நவ. 11  
உள்ளூராட்சி மாகாண சபை தேர்தல்கள் நடத்தப்பட வேண்டும். அதில் மாற்றுக் கருத்து கிடையாது என்றாலும் நாடு தற்போது எதிர்நோக்கும் பொருளாதார பிரச்சனைகளுக்கு மத்தியில் உள்ளூராட்சி தேர்தல்களை நடத்த முடியாத சூழலில் எதிர்க்கட்சி உட்பட பலதரப்புகள் வற்புறுத்துவது தேவையற்ற செயற்பாடாகும் என பொதுஜன பெரமுனவின் மாத்தளை மாவட்ட பாராளுமன்ற உறுப்பினர் ஜனக பண்டார தென்னக்கோன் தெரிவித்துள்ளார். உள்ளூராட்சி மாகாண சபை தேர்தல்கள் சுயந்தமாக பாராளுமன்ற உறுப்பினரின் தம்புள்ளை இல்லத்தில் நடைபெற்ற ஊடகவியலாளர் சந்திப்பிலேயே இவ்வாறு தெரிவித்தார்.



அவர் மேலும் தெரிவிக்கையில் - கோவிட் -9 காரணமாக நமது நாடு பல மாத காலமாக முடக்கப்பட்டிருந்த நிலையில் நாட்டில் எந்தவித அபிவிருத்தி பணிகளும் மேற்கொள்ள முடியாது பொது மக்களின் பொருளாதாரம் முற்றும் பாதிக்கப்பட்டிருப்பதை அரசு மாத்திரம் அல்லாமல் எதிர்க்கட்சிகளும் இதை நன்றாக புரிந்து வைத்திருக்க வேண்டும். பல சவால்களை எதிர்கொண்ட நமது நாடு மெது

மெதுவாக மீளெழுந்து வருகின்றது. விவசாயிகள் எதிர்நோக்கிய பசளை, சமையல் எரிவாயு போன்ற பிரச்சனைகள் தீர்க்கப்பட்டு அபிவிருத்தி பணிகள் ஆரம்பிக்கப்படும் நேரத்தில் உள்ளூராட்சிச் சபை தேர்தல்களை நடத்த கோபுக்களைக் கான ரூபாய் தேவைப்படுவதால் இதற்கு செலவு செய்யக் கூடிய பணத்தை முக்கிய தேவைகளுக்கு பயன்படுத்தலாம். உள்ளூராட்சி, மாகாண சபை தேர்தல்கள் நடத்த வேண்டும் என்பதில் எனக்கு மாற்றுக்கருத்தே கிடையாது. தேர்தலை நடத்தி கோபுக்கணக்கான ரூபாய்களை செலவு செய்யும் காலமல்ல. சில கட்சிகள் குழம்பிய குட்டையில் மீன் பிடிக்க பார்க்கின்றனர். சந்தர்ப்பவாத அரசியலை எதிர்க்கட்சியினர் நிறுத்திக் கொள்ள வேண்டும் - என்றார். (அ)

## 2023இல் நாட்டு பொருளாதாரம் மீட்சிப் பாதைக்குள் நுழையும்!

கொழும்பு, நவ. 11  
2023 ஆம் ஆண்டின் பிற்பகுதியில் இலங்கைப் பொருளாதாரம் மீட்சிப் பாதையில் நுழையும் என எதிர்பார்க்கப்படுவதாக மத்திய வங்கி தெரிவித்துள்ளது. இந்த ஆண்டின் முதல் பாதியில் தீவிரமான தலையிடி மற்றும் உச்சக்கட்ட நிச்சயமற்ற தன்மைகளை எதிர்கொண்ட இலங்கைப் பொருளாதாரம், ஆண்டின் இரண்டாம் பாதியில் ஸ்திரத்தன்மைக்கான அறிகுறிகளைக் காட்டியுள்ளதாக இலங்கை மத்திய வங்கி தெரிவித்துள்ளது. மத்திய வங்கி அண்மைக்கால பொருளாதார அபிவிருத்திகள் 2022 இன் முக்கிய பண்புகளும் 2023 இற்கான வாய்ப்புக்களும் என்ற தலைப்பில் வெளியிட்டுள்ள அறிக்கையில் இதனைத் தெரிவித்துள்ளது. விரிவாக்கப்பட்ட நிதி வசதியின் கீழ் நான்கு வருட, 2.9 பில்லியன் அமெரிக்க டொலர் திட்டத்திற்காக, கடந்த செப்டெம்பர் முதலாம் திகதி, சர்வதேச நாணய நிதியத்துடன் பணியாளர்கள் அளவிலான ஒப்பந்தத்தை இலங்கை மேற்கொண்டது. இதனைத் தொடர்ந்து, இலங்கை அதிகாரிகள் நாட்டின் உத்தியோகபூர்வ கடன் வழங்குநர்களுடன் கடன் மறுசீரமைப்பு பேச்சுவார்த்தைகளை ஆரம்பித்தனர். சர்வதேச நாணய நிதியம் பிணை எடுப்புத்

மத்திய வங்கி கூறுகிறது  
தொகுப்பைச் செயல்படுத்த கடன் வழங்குநர்களிடமிருந்து நிதி உத்தரவாதங்கள் தேவை. அதன்படி, கடன் மறுசீரமைப்பு செயல்முறை மேம்பட்ட கட்டத்தை எட்டியுள்ளதாக மத்திய வங்கி தெரிவித்தது. சர்வதேச நாணய நிதியத்தில் நிதிவசதி திட்டமானது, நாட்டுக்கு மிகவும் தேவையான மற்றும் நீண்ட காலமாக புறக்கணிக்கப்பட்ட கட்டமைப்பு மாற்றங்களை மேற்கொள்வதற்கான வாய்ப்பை வழங்கும். இது பொருளாதாரத்தை அதிக ஸ்திரத்தன்மை மற்றும் நிலையான வளர்ச்சியின் பாதையில் முன்னேற்றுவதற்கு கருவியாக இருக்கும். சர்வதேச நாணய நிதியத்தின் விரிவாக்கப்பட்ட நிகழ்ச்சித்திட்டம் மற்றும் கடன் மறுசீரமைப்பு பேச்சுவார்த்தை போன்றவை தொடர்பில் மேற்கொள்ளப்பட்டுள்ள முன்னேற்றம் மற்றும் ஏற்கனவே முன்னெடுக்கப்பட்டதும் எதிர்வரும் காலத்தில் நடைமுறைப்படுத்தப்படவுள்ளதுமான சீர்திருத்தங்களைக் கவனத்திற்கொள்கையில் பொருளாதாரமானது 2023 ஆம் ஆண்டில் இறுதிப்பகுதியிலிருந்து மீட்சிப் பாதையொன்றுக்கு நிலைமாறுமென எதிர்பார்க்கப்படுவதாக இலங்கை மத்திய வங்கி தெரிவித்துள்ளது. (அ)

## மட்டக்களப்பில் அடை மழை!

மட்டக்களப்பு, நவ. 11  
மட்டக்களப்பு மாவட்டத்தில் கடுமையான அடை மழை பெய்து வருகின்றது. நேற்று வியாழக் கிழமை காலை 8.30 மணி யுடன் முடிவடைந்த 48 மணிநேரத்தில் 96.9மில்லி மீற்றர் மழை பதிவாகியுள்ளதாக மாவட்ட வானிலை அவதான நிலைய பொறுப்பதிகாரி எஸ்.ரமேஸ் தெரிவித்தார். கடும் அடை மழை காரணமாக மாவட்டத்தின் பல பகுதிகளில் வீதிகள் உட்பட தாழ்வான பகுதிகள் நீரில் மூழ்கியுள்ளன. இதனால் போக்குவரத்து பாதிக்கப்பட்டுள்ளது. வாகரை, புதிய காத்தான்குடி, ஆரையம்கதி,



நாவற்குடா, கொக்கொடிச்சோலை உட்பட பல இடங்களில் வெள்ளநீர் தேங்கியுள்ளது. கடும் மழை காரணமாக மக்களின் இயல்பு வாழ்க்கை முற்றாகப் பாதிக்கப்பட்டுள்ளது. (அ)

## உலக வங்கித் தலைவருடன் ஜனாதிபதி ரணில் சந்திப்பு!

கொழும்பு, நவ. 11  
ஜனாதிபதி ரணில் விக்கி ரமசிங்கவுக்கும் உலக வங்கித் தலைவர் டேவிட் மல் பாஸ்ஸிற் கும் இடையிலான விசேட சந்திப்பொன்று எகிப்தின் ஷாம் அல் ஷேக் நகரில் நடைபெற்றது. கால நிலை மாற்றம் தொடர்பான கோப்-27 மாநாட்டுடன் இணைந்ததாக இந்தச் சந்திப்பு முன்னெடுக்கப்பட்டது. இலங்கையில் சவாலுக்குள்ளாகியுள்ள பேரண்டப் பொருளாதாரம் மற்றும் சமூக நிலைமை தொடர்பில் உலக வங்கித் தலைவர் டேவிட் மல் பாஸ் மற்றும் ஜனாதிபதி ரணில் விக்கிரமசிங்க ஆகியோர் கலந்துரையாடினர். இச்சந்திப்பின் போது பொருளாதாரத்தை ஸ்திரப்படுத்த வேண்டியதன் உடனடி தேவைக் குறித்தும் கலந்துரையாடப்பட்டது. தற்போதைய கடன் நெருக்கடிக்கு, உரிய தீர்வை உரிய நேரத்தில் காணவேண்டியது அவசியமென வலியுறுத்திய உலக வங்கித் தலைவர் மல்பாஸ், கடன் மறுசீரமைப்பு தொடர்பான பேச்சுக்களை உரிய தரப்புக்களுடன் தொடருமாறும் ஜனாதிபதி ரணில் விக்கிரமசிங்க அவர்களை ஊக்குவித்தார். இலங்கை அரசு துறையிலுள்ள அதிகரித்த ஊழியர் எண்ணிக்கையை கருத்திற்கொண்டு பொதுச் செலவினங்களை வினைத்திறனுடன் கையாள்வதற்கான வழிகள் மற்றும் அரசு நிறுவனங்களுக்கு அவசியமான மறுசீரமைப்புக்களை முன்னெடுப்பது குறித்தும் உலக வங்கித் தலைவர் மல்பாஸ் மற்றும் ஜனாதிபதி விக்கிரமசிங்க ஆகியோர்



கலந்துரையாடினர். இலங்கை மக்களின் பொருளாதாரத்தை மீளக் கட்டியெழுப்புவதற்கும், நிலையான தனியார்துறையின் வளர்ச்சிக்கான அடித்தளத்தை உருவாக்குவதற்கும் அவசியமான சர்வதேச அபிவிருத்திச் சங்கத்தின் சலுகை அடிப்படையிலான நிதியுதவி, தொழில்நுட்ப ஒத்துழைப்பு ஆகியவற்றை கொள்கை ஆலோசனைக்கமைய உலக வங்கி குழுமம் வழங்கும் என்றும் அதன் தலைவர் இதன்போது உறுதியளித்தார். விவசாய உற்பத்தி திறனை மேம்படுத்துவதற்கான உரப் பயன்பாடு மற்றும் பெறுமதியை அதிகரிப்பதற்கான வழிவகைகள் குறித்தும், சேவைத் துறையில் பெரும் ஆதிக்கம் செலுத்தி வரும் சுற்றுலா மற்றும் கல்வி ஆகிய துறைகளை அபிவிருத்தி செய்வது தொடர்பிலும் இதன்போது கலந்துரையாடப்பட்டது. காலநிலை மாற்றம் மற்றும் அபிவிருத்தியடைந்து வரும் நாடுகளில் காலநிலை மாற்றத்தின் பாதிப்புக்களைத் தணிப்பதற்கும், அதற்குத் தேவையான நடவடிக்கைகளை எடுப்பதற்கான நிதி தேவை என்பன தொடர்பிலும் இச்சந்திப்பின் போது கலந்துரையாடப்பட்டன. (அ)

**வடக்கு...**

மேலும், எமது நாட்டுப் பிரச்சனைகளில் யாரும் தலையிடத் தேவையில்லை. எமது பிரச்சனைகளுக்கு தீர்வுகண்டு முன்னோக்கி செல்ல வேண்டும் என்றும் வடக்கை சேர்ந்த பாராளுமன்ற உறுப்பினர்களுடன் விசேட கலந்துரையாடல் அடுத்த வாரமளவில் ஆரம்பமாகவுள்ளது எனவும் ஜனாதிபதி குறிப்பிட்டுள்ளார்.

கோப் -27 மாநாட்டில் பங்கேற்பதற்காக எகிப்துக்கு சென்ற ஜனாதிபதி நேற்று நாடு திரும்பிய நிலையில் பாராளுமன்றில் விசேட உரையாற்றினார்.

ஜனாதிபதி தனது உரையில், **அரசியல் கைதிகள் விடுதலை** வடக்கிலுள்ள மக்களின் பிரச்சனைகள் குறித்து ஆராய்ந்து வருகிறோம். தடுத்து வைக்கப்பட்டிருந்த சிலரை விடுதலை செய்துள்ளோம். மேலும் சிலர் விடுவிக்கப்பட வேண்டியுள்ளனர். எழுத்தாளர் ஒருவர் இருக்கிறார். அவருக்கு எதிரான வழக்கு உள்ளது. வழக்கு நிறைவடைந்த பின்னர் அவர் தொடர்பிலும் செயல்படுவோம். இந்தப் பிரச்சனைகளை தீர்ப்பதே எமது நோக்கமாகும்.

**காணாமல் ஆக்கப்பட்டோர் தொடர்பில் ஆராய குழுக்கள்**

2019 இல் எமது ஆட்சி நிறைவடைகையில் காணாமல் ஆக்கப்பட்டோர் தொடர்பில் 65 கோப்புகள்தான் எஞ்சியிருந்தன. தற்போது 2,000 பேர் தொடர்பான விடயங்கள் நிறைவு செய்யப்பட்டுள்ளன. தேவையானால் மேலும் நபர்களை நியமித்து எஞ்சியவற்றையும் பூர்த்தி செய்ய முடியும். அவற்றை துரிதமாக நிறைவு செய்யுமாறு நீதி அமைச்சருக்கு ஆலோசனை வழங்கியுள்ளேன். இவை தொடர்பில் மேலும் எம்மால் ஆராய முடியும். இதற்கான ஒரே வழி விசாரணைகளுக்காக மேலும் பல குழுக்களை நியமிப்பதேயாகும். அது மட்டுமே இதற்குள்ள ஒரே தீர்வு.

**வடக்கு எம். பிக்களுடன் பேச்சு**

அடுத்த வாரமளவில் வடக்கைச் சேர்ந்த பாராளுமன்ற உறுப்பினர்களுடன் விசேட கலந்துரையாடலொன்று உள்ளது. எனது நல்ல நண்பர் கஜேந்திர குமார் பொன்னம்பலமும் அதில் பங்கெடுப்பார் என நினைக்கிறேன். அவர் அதில் அரைவாசி வரை பயணித்தால்கூட பெரிய விடயமாக இருக்கும்.

வடக்குக்காக நாம் பல அபிவிருத்தி திட்டங்களைக் கொண்டுள்ளோம். அதற்கான மதிப்பீடுகளும் எம்மிடமுள்ளன. வடக்கில் புதுப்பித்தக்க சக்தி மற்றும் பசுமை ஐதரசன் பயன்பாடு தொடர்பிலும் கவனம் செலுத்த வேண்டும்.

**திருமலையில் அபிவிருத்தி செயல்பாடுகள் ஆரம்பம்!**

திருகோணமலையில் அபிவிருத்திச் செயல்பாடுகள் ஆரம்பிக்கப்பட்டுள்ளன. கிழக்கு மாகாணத்தில் சுற்றுலாத்துறையும் மேம்படுத்தப்பட்டு வருகின்றது. இவை யாவும் இலங்கையர்களால்

**குழந்தையும்...**

கடந்த 4ஆம் திகதி வடஸ் அப் குழு ஒன்றில் குழந்தையை அவர் தாக்கும் காணொலியையும், மனைவியின் மரண அறிவித்தலையும் வெளியிட்டிருந்தார். இது தொடர்பாக ஊர்காவற்றுறை நீதிவானின் கவனத்துக்கு கொண்டு செல்லப்பட்டு குறித்த நபரை கைது செய்ய உத்தரவு பிறப்பிக்கப்பட்டது. இந்நிலையில், நேற்று காலை பண்ணை பாலம் அருகே தாயும் குழந்தையும் மீட்கப்பட்டனர். ஊர்காவற்றுறை குடும்பநல சுகாதார உத்தியோகத்தர் டினுசா அவர்களை அடையாளம் கண்டுமீட்டார்.

தாயும் குழந்தையும் சிறுவர் பாதுகாப்பு திணைக்கள அதிகாரிகளிடம் ஒப்படைக்கப்பட்டுள்ளனர். (ஐ)

கிய நமக்காகவே முன்னெடுக்கப்படுகின்றன.

75ஆவது சுத்திர தின கொண்டாட்டத்தின்போது இந்தப் பிரச்சனைகளை தீர்க்க வேண்டும். யாரும் எமது நாட்டு பிரச்சனைகளில் தலையிடத் தேவையில்லை. எமது பிரச்சனைகளுக்குத் தீர்வுகண்டு முன்னோக்கிச் செல்ல வேண்டும்.

நாம் எமது பிரச்சனைகளை தீர்க்க வேண்டும். பயங்கரவாத தடுப்புச் சட்டம், உண்மையை கண்டறியும் மற்றும் நல்லிணக்கம் தொடர்பான ஆணைக்குழு மற்றும் ஊழல் தொடர்பில் புதிய சட்டங்கள் ஆகியவற்றை உருவாக்க வேண்டும். நீதி மற்றும் சட்டம், அரசமைப்பு அமைச்சர் இது தொடர்பான அறிக்கைகளை அமைச்சரவைக்கு சமர்ப்பிப்பார்.

**அரசமைப்பு சபைக்கு சிவில் பிரதிநிதிகள்!**

ஆளும் தரப்பும் எதிர்த்தரப்பும் இணைந்தே 17 ஆவது திருத்தத்தை நிறைவேற்றினோம்.19,21 ஆம் திருத்தங்களும் அவ்வாறே இணைந்து நிறைவேற்றப்பட்டன. குறிப்பாக, அரசமைப்பு சபையை ஸ்தாபிக்க வேண்டும். இதில் சிவில் பிரதிநிதிகள் மூவர் தொடர்பில் பிரச்சனை இருந்தாலும் அது பிரச்சனையே கிடையாது. பிரதமரும் எதிர்க்கட்சித் தலைவரும் இணைந்துதான் சிவில் பிரதிநிதிகள் மூவரையும் முன்மொழிய வேண்டும். அதனை சபாநாயகர் உறுதிப்படுத்த வேண்டும். பாராளுமன்றம் எவ்வாறு அதனை நிராகரிக்க முடியும். அவ்வாறு நிராகரிப்பதாக இருந்தால் பிரதமருக்கு கட்சி தலைவருக்கு எதிரணி ஆதரவு இல்லை, சபாநாயகருக்கு இரு தரப்பு ஆதரவும் இல்லை என்றே கருத நேரும். அவ்வாறாயின் மூவரும் பதவி விலக வேண்டியிருக்கும். இது நடக்க முடியாத ஒன்று. இரு தலைவர்களும் உடன்பட்டு சபநாயகரும் அனுமதி வழங்கியிருந்தால் அதனை முன்னெடுக்க வேண்டும். 19 ஆவது திருத்தத்திலும் இந்த நியமனம் இருந்தது.

**தமிழ், முஸ்லிம் பிரதிநிதிகள்**

ஐக்கிய மக்கள் சக்தி அல்லாத எந்த எம். பியை நியமிப்பது என்பது தொடர்பான பிரச்சனை உள்ளது. இரண்டாவதாக அதிக எம்.பிகள் தமிழ் கட்சிகளில் இருப்பதால் தமிழ் கட்சிகள் ஒருவரை பெயரிடுவதாக இருந்தால் அடுத்த இரு உறுப்பினர்களின் வெற்றிடங்களுக்கு முஸ்லிம் ஒருவரையும் பெண் பிரதிநிதி ஒருவரையும் நியமிப்பது குறித்து கவனம் செலுத்தலாம். இந்த நியமனங்களை துரிதமாக மேற்கொண்டால் ஏனைய குழுக்களை துரிதமாக நியமிக்கலாம். (ஐ)

**யாழ். இந்திய...**

வர்களால் இந்தத் தாக்குதல் நடத்தப்பட்டதாகத் தெரிவிக்கப்பட்டுள்ளது. கார் ஒன்றில் வந்தவர்கள் தூதரகத்தின் வாயிலில் கண்ணாடி போத்தலை வீசித் தாக்கிவிட்டு வேகமாக சென்றுள்ளனர் என்று அங்குள்ள கண்காணிப்பு கமெராக்கள் மூலம் தெரிய வந்துள்ளது.

இந்தத் தாக்குதல் சம்பவம் தொடர்பில் இந்திய துணைத் தூதுவர் யாழ்ப்பாணப் பொலிஸ் நிலையத்தில் முறைப்பாடு செய்துள்ளார். இதுதொடர்பில், பொலிஸார் விசாரணைகளை மேற்கொண்டு வருகின்றனர். (ஐ)

**வடக்குக்கு...**

டன், அந்த மாவட்டங்களின் அபிவிருத்திகள் குறித்தும் நேரில் ஆராய்வு நடத்துவார் என்றும் தெரிவிக்கப்பட்டது. (ஐ)

**முஸ்லிம் விவாக சட்டமூலம் எம்.பிக்களுடன் ஆராயுங்கள்**

**ரிஷாத் பதியுதீன் எம். பி. வலியுறுத்து**

முஸ்லிம் விவாகம் மற்றும் விவாகரத்து சட்டமூலம் தொடர்பாக முஸ்லிம் பாராளுமன்ற உறுப்பினர்களுடன் சந்திப்பு நடத்துவதற்கு அவசரமாக ஏற்பாடு செய்யவேண்டும். இதன்மூலம், மக்கள் பிரதிநிதிகளின் கருத்துகளை உள்வாங்கி, மேற்கொண்டு நடவடிக்கை எடுக்க வேண்டும் என்று மக்கள் காங்கிரஸ் தலைவரும் பாராளுமன்ற உறுப்பினருமான ரிஷாத் பதியுதீன் நீதியமைச்சர் விஜயதாஸ ராஜபக்ஷ விடம் வேண்டுகோள் விடுத்தார்.

நேற்று பாராளுமன்றில் உரையாற்றிய ரிஷாத் எம். பி.,

“நீதியமைச்சர் விஜயதாஸ ராஜபக்ஷ, புதிதாகக் கொண்டுவந்துள்ள 11 சட்டமூலங்களும் நாட்டுக்குத் தேவையானவை. ஆனால், இவற்றை நடைமுறைப்படுத்துகின்ற விடயங்களிலே அரசியலுக்கு அப்பால் செயல்படுத்துவன் மூலமே இதன் பலாபலன்களை மக்கள் ஏற்றுக்கொள்வார். அந்தவகை

**ஊடகவியலாளர்...**

லக்ஸ்மன்’ என்றே அறியப்பட்டார். நாகேந்திரர் இலட்சுமணராசா நெடுந்தீவை பிறப்பிடமாகக் கொண்டவர். ‘உயிர்பூச்சு’, ‘சிரிக்கும் பூக்கள்’, ‘மாறும் திசைகள்’, ‘நிலங்களின் நிழல்கள்’ என்ற நூல்கள் மூலம் பெரிதும் அறியப்பட்டார்.

தொல்பொருள் திணைக்களத்தின் ஓய்வுநிலை உத்தியோகத்தரான அவர், யாழ்ப்பாணத்தில் வெளியான - வெளியாகும் பத்திரிகைகளின் சுயாதீன செய்தியாளராகவும் செயல்பட்டிருந்தார் என்பது குறிப்பிடத்தக்கது. (ஐ)

**ஐஸ் போதை...**

கள் அமைச்சர் கலாநிதி விஜயதாஸ ராஜபக்ஷ தெரிவித்துள்ளார்.

நேற்று பாராளுமன்றில் உரையாற்றிய அவர், “இந்தப் போதை மருந்துகளை பயன்படுத்துபவர்களின் மூளை செல்கள் சிதைந்து அழிந்து விடுவதாக மருத்துவர்கள் குறிப்பிட்டனர்.

அபின் மற்றும் அபாயகரமான போதைப்பொருள் திருத்தச் சட்டத்திலும் ஐஸ் உள்ளிட்ட புதிய வகை மருந்துகளும் சேர்க்கப்படும் - என்றார். (ஐ)

**விக்னேஸ்வர...**

யின் தலைவர் விக்னேஸ்வரன் பங்காளிக் கட்சிகளை கூட்டி முடிவு எடுக்காமல் தனித்து முடிவுகளை எடுத்து தனது விருப்பத்தின்படியே செயல்படுகிறார். அப்படியான ஒரு வருடன் கூட்டுசேர்வது அர்த்தமற்றது.

அவர் தேர்தலுக்காக மட்டுமே கூட்டணியை ஏற்படுத்தினார். மற்றும்படி எந்த நலனையும் அவர் கருத்தில் கொள்ளவில்லை. இனிவரும் தேர்தல்களில் ஈழத்தமிழர் சுயாட்சி கழகம் தனித்தே போட்டியிடும்.

விக்னேஸ்வரன் குறித்து தமிழ் மக்கள் மத்தியில் விமர்சனமும் அதிருப்தியும் உண்டு. அவ்வாறான ஒருவருடன் இனியும் இணைந்து பயணிப்பது பொருத்தமற்றது என்பதை உணர்ந்து கொண்டேன். ஆகையால் அந்தக் கூட்டில் இனி ஈழத்தமிழர் சுயாட்சி கழகம் இடம்பெறப் போவதில்லை - என்றும் அவர் கூறினார். (ஐ)

அனந்தி சசிதரனின் இந்த நேர்காணலை நாளை மறுதினம் ஞாயிற்றுக்கிழமை இரவு 7 மணிக்கு டான் தமிழ்ஒளி ஸ்பொட்லைந் நிகழ்ச்சியில் காணமுடியும்.

யில், இந்த சட்டமூலங்கள் அரசியலுக்கு அப்பால் செயல்படுத்தப்பட வேண்டும்.

முஸ்லிம் விவாக மற்றும் விவாகரத்து சட்டமூலம் தொடர்பில் முன்னாள் நீதி அமைச்சர் அலி சப்ரி ஒரு குழுவை நியமித்தார். எனினும், சில அழுத்தங்கள் காரணமாக, இஸ்லாமிய விழுமியங்களுக்கு அப்பால் சில முடிவுகள் எடுக்கப்பட்டு, தற்போதைய நீதி அமைச்சரான உங்களிடம் அது வழங்கப்பட்டதாக நாம் அறிகின்றோம்.

எனவே, இந்த விடயம் சம்பந்தமாக, மக்களால் தெரிவுசெய்யப்பட்ட முஸ்லிம் பாராளுமன்ற உறுப்பினர்களுடன் ஒரு சந்திப்பை நீதி அமைச்சிலோ, பாராளுமன்றத்திலோ விரைவில் ஏற்பாடு செய்து தருமாறு வேண்டுகோள் விடுகின்றேன். இது குறித்து எமது கருத்துகளை எடுத்துரைப்பதற்கும் தவறுகளை சுட்டிக்காட்டி திருத்துவதற்கும் அது வழிகோலுமென நம்புகின்றேன். எனவே, இவற்றை சரியான முறையில் செய்ய வேண்டுமேயொழிய, அழுத்தங்கள் மூலம் இவற்றைக் கொண்டுவர முடியாது என்பதையும் தெரிவித்துக் கொள்கின்றேன்” என்றார். (ஐ-06)

**புதிய அரசமைப்பு...**

கூறியுள்ளார் எதிர்க்கட்சி தலைவர் சஜித் பிரேமதாஸ.

புதிய அரசமைப்பு ஊடான அரசியல் தீர்வை தமிழ் மக்களின் எதிர் பார்ப்பு அதனை நாம் நிறைவேற்றுவோம் என்று நீதி அமைச்சர் விஜயதாஸ கூறியமை தொடர்பில் எதிர்க்கட்சி தலைவர் செய்தியாளர்களிடம் கூறியபோதே அவர் மேற்கண்டவாறு தெரிவித்தார்.

ரணில் - ராஜபக்ஷ நிலையான அரசாங்கம் அல்ல. இது ஆட்டம் காணும் அரசாங்கம். இந்த அரசாங்கத்தின் பொய்யான வாக்குறுதிகளை நம்ப சம்பந்தமும் தமிழ்த் தேசியக் கூட்டமைப்பினரும் முட்டாள்கள் அல்லர்.

இதேவேளை, ராஜபக்ஷக்களைக் காப்பாற்றிக்கொண்டிருக்கும் ஜனாதிபதி ரணில் விக்ரமசிங்கவை நம்பத் தமிழ் மக்கள் தயாராகவில்லை. மலரவுள்ள ஐக்கிய மக்கள் கூட்டணியின் ஆட்சியில் அரசியல் தீர்வு உள்ளிட்ட தமிழர்களின் அனைத்துப் பிரச்சனைகளுக்கும் நாம் தீர்வுகளை வழங்கியே தீருவோம் - என்றார் (ஐ)

**60 பவுண்...**

செய்யப்பட்ட இருவரும் யாழ்ப்பாணம் கொட்டடியை சேர்ந்த 20, 22 வயது நபர்கள் என்று அறிய வருகிறது. அத்துடன், அவர்களிடம் இருந்து நகைகளை கொள்வனவு செய்த இருவரும் கைது செய்யப்பட்டுள்ளனர்.

திருட்டு சந்தேகத்தில் கைது செய்யப்பட்ட இருவருக்கும் 16 நீதிமன்ற பிடிவிறாந்துகள் இருக்கின்றன என்று பொலிஸார் தெரிவித்தனர்.

மேலும், சந்தேகநபர்கள் வேலணையில் 20 பவுண் நகைகளையும், வேலணை - வங்களாவடியில் ஏழரை பவுண் நகைகளையும், சுருவிலிலில் 13 பவுண் நகைகளையும், முழங்காவிலில் 11 பவுண் நகைகளையும் களவாடியுள்ளனர். அத்துடன், காரைநகரில் வீடு உடைத்து பெறுமதியான பொருட்களை திருடிய மையை ஒப்புக்கொண்டுள்ளனர் என்றும் பொலிஸார் தெரிவித்தனர்.

சந்தேக நபர்கள் போதைப் பொருளுக்கு அடிமையானவர்கள் எனவும், களவாடிய நகைகளை விற்று போதைப் பொருட்களை வாங்கினர் என்றும் விசாரணைகளில் தெரியவந்ததாகக் கூறப்பட்டது. (ஐ-03)



## ஊடகவியலாளர்களுக்கு எதிரான அடக்குமுறையை நிறுத்துங்கள்! ஐக்கிய மக்கள் சக்தி கோரிக்கை



கொழும்பு, நவ. 11  
முகப்பு புத்தகத்தில் பதிவொன்றை பகிர்ந்தமைக்காக இளம் ஊடகவியலாளர் சங்கத் தின்தலைவர் தரிந்து ஜயவர்தன மற்றும் ஊடகவியலாளர் தரிந்து உடுவரகெதர ஆகியோர் குற்றப் புலனாய்வுத்

திணைக்களத்திற்கு விசாரணைக்கான அழைக்கப்பட்டுள்ளார்கள். இவ்விருவரும் எப்போது வேண்டுமானாலும் கைது செய்யப்படலாம். ஜனநாயகத்திற்கு எதிராக அடக்குமுறை எல்லை மீறும்போது போராட்டம் உச்சம் பெறும் என ஐக்கிய மக்கள் சக்தியின் பாராளுமன்ற உறுப்பினர் மயந்த திலாநாயக்க சபையில் தெரிவித்தார்.

சபாநாயகர் தலைமையில் நேற்று வியாழக்கிழமை பாராளுமன்ற அமர்வு கூடியபோது ஒழுங்குப் பிரச்சனை ஒன்றை எழுப்பி உரையாற்றுகையிலேயே அவர் மேற்கண்டவாறு குறிப்பிட்டார்.

அவர் மேலும் கூறுகையில்-

முகப்பு புத்தகத்தில் பதிவொன்றை பகிர்ந்தமைக்காக ஊடகவியலாளர் தரிந்து உடுவரகெதர கடந்த (நவம்பர்) 08ஆம் திகதி குற்றப்புலனாய்வுத் திணைக்களத்துக்கு அழைக்கப்பட்டார், அதே போல் ஊடகவியலாளர் தரிந்து ஜயவர்தன எதிர்பாரும் 14ஆம் திகதி திங்கட்கிழமை குற்றப்புலனாய்வுத் திணைக்களத்திற்கு அழைக்கப்பட்டுள்ளார்.

மேல்மாகாண பிரதி பொலிஸ் மா அதிபர் தேச பந்து தென்னக்கோணின் உத்தரவுக்கமைய இவ்விரு இளம் ஊடகவியலாளர்கள் எப்போது வேண்டுமானாலும் கைது செய்யப்படலாம்.

ஜனநாயகத்தை உறுதிப்படுத்தும் ஒரு ஸ்தாபனமாக ஊடகம் காணப்படுகிறது. ஊடகம் மற்றும் ஊடகவியலாளர்களுக்கு எதிரான அடக்குமுறையை அரசாங்கம் உடனடியாக நிறுத்திக் கொள்ளவேண்டும்.

அரசாங்கம் இவ்வாறு தொடர்ந்து செயற்பட்டால் நாட்டில் மீண்டும் பிறிதொரு போராட்டம் தோற்றம் பெறும். ஊடகவியலாளர்களை நெருக்கடிக்குள்ளாக்கும் வகையில் செயற்படுவதை அரசாங்கம் தவிர்த்துக் கொள்ளவேண்டும் - என்றார். (அ)

## இலங்கை விவகாரத்தை சர்வதேச நீதிமன்றில் பார்ப்படுத்தித் தடைகளை விதிக்கவேண்டும்! பிரிட்டனின் பாராளுமன்ற உறுப்பினர்கள் வேண்டுகோள்

லண்டன், நவ. 11

இலங்கை குறித்து பிரிட்டன் பாராளுமன்றத்தில் இடம்பெற்ற விவாதத்தில் கலந்துகொண்ட பிரிட்டனின் பாராளுமன்ற உறுப்பினர்கள் இலங்கைக்கு எதிராக மக்னட்ஸ்கி பாணியிலான தடைகளை விதிக்க வேண்டும், சர்வதேச நீதிமன்றத்தில் பார்ப்படுத்த வேண்டும் என வேண்டுகோள் விடுத்துள்ளனர்.

இலங்கை அரசாங்கம் ஜி.எஸ்.பி வரிச்சலுகை தொடர்பான தனது அர்ப்பணிப்புகளை நிறைவேற்ற வேண்டும். தனது இராணுவத்திற்கான மிகவும் அதிகரித்த செலவீனங்களை குறைக்கவேண்டும் எனவும் அவர்கள் வேண்டுகோள் விடுத்துள்ளனர்.

விவாதத்தை ஆரம்பித்து வைத்து உரையாற்றிய தமிழர்களுக்கான அனைத்து பாராளுமன்ற குழுவின் தலைவரும் கென்சேவர்ட்டில் கட்சியின் பாராளுமன்ற உறுப்பினருமான எலியட் கோல்பேர்ன் பிரிட்டன் ஐக்கிய நாடுகள் மனித உரிமை பேரவையில் சமீபத்தில் நிறைவேற்றப்பட்ட தீர்மானத்திற்கு அப்பால் செல்ல வேண்டும் என வலியுறுத்தியுள்ளார்.

மனித உரிமை பேரவையின் புதிய தீர்மானம் இலங்கை விவகாரத்தில் நீதியையும் பொறுப்புக் கூறலையும் ஏற்படுத்துவதை நோக்கிய பாதையில் சரியான நடவடிக்கை என தெரிவித்த அவர், முன்னரும் தீர்மானங்கள் நிறைவேற்றப்பட்டுள்ளன. மனித உரிமை பேரவை தொடர்பிலான சர்வதேச நடவடிக்கைகள் போதுமானவை அல்ல என கூறினார்.

யுத்த குற்றங்களை விசாரணை செய்து குற்றவியல் பொறுப்புக்கூறலை உறுதி செய்வதற்கான பொறிமுறை என்ற விடயத்தில் ஐக்கிய நாடுகள் மனித உரிமை பேரவையின் தீர்மானம் போதுமானதல்ல எனவும் அவர் குறிப்பிட்டார்.

இலங்கையின் யுத்த குற்றவாளிகளை சர்வதேச நீதிமன்றத்தில் பார்ப்படுத்தவேண்டும் எனவும் கொல்பேர்ன் மேலும் வலியுறுத்தினார்.

யுத்த குற்றச்சாட்டுகளுக்கு உள்ளானவர்களுக்கு எதிரான ஆதாரங்களை வலுப்படுத்தி அவர்களுக்கு

எதிராக வழக்கு தொடர்வதற்கு விசேட வளங்களை பெற்றுக்கொள்வதன் அவசியம் குறித்தும் அவர் கருத்து வெளியிட்டார்.

சர்வதேச குற்றவியல் நீதிமன்றத்திற்கு பார்ப்படுத்துவதன் மூலம் குற்றவியல் பொறுப்புக்கூறலிற்கான நடவடிக்கைகளை முன்னெடுக்கவேண்டும், யுத்த குற்றங்களில் ஈடுபட்டவர்களை வழக்கு விசாரணைக்கு உட்படுத்துவதற்கு குறிப்பிட்ட அரசாங்கம் தயாரில்லை என்பதற்காக அவர்கள் தண்டனையின் பிடியிலிருந்து விடுபாட்டுரிமையை அனுமதிப்பதை ஏற்றுக் கொள்ள முடியாது எனவும் அவர் தெரிவித்தார்.

பாராளுமன்ற உறுப்பினர் சியோபைன் மெக்டொனாக் எலியட் கோல்பேர்னின் கருத்தை ஏற்றுக்கொண்டார்.

ஐக்கிய நாடுகள் மனித உரிமை பேரவையின் தீர்மானம் ஏன் சர்வதேச நீதிமன்றத்திற்கு பார்ப்படுத்த வேண்டும் என வேண்டுகோள் விடுக்கவில்லை என அவர் கேள்வி எழுப்பினார்.

இலங்கை தொடர்பில் மக்னட்ஸ்கி பாணியிலான தடைகள் குறித்து அவர் அழைப்பு விடுத்தார்.

பிரிட்டன் ஆதரவளித்த சமீபத்தைய தீர்மானம் இலங்கை விவகாரத்தை சர்வதேச குற்றவியல் நீதிமன்றத்திற்கு பார்ப்படுத்துவதன் மூலம் குற்றவியல் பொறுப்புக்கூறலுக்கு முயலவேண்டும் என்ற பரிந்துரையை ஏன் கொண்டிருக்கவில்லை என கேள்வி எழுப்பிய அவர், பாதுகாப்புச் சபையின் போதிய ஆதரவின்மையே அதற்கு காரணம் என பிரிட்டன் அரசாங்கம் தெரிவித்திருந்ததை என்னால் நம்பமுடியவில்லை எனவும் குறிப்பிட்டார். (அ)

## நாணய நிதிய கடனாக விவேண்டுகோள் கடுமையான முடிவுகளை எடுக்கவேண்டும்!

கூறுகிறார் அமெரிக்கத் தூதுவர்

கொழும்பு, நவ. 11

சர்வதேச நாணய நிதியத்தின் கடன் திட்டத்தினூடாக இலங்கைக்கு கடன்களை பெற்றுக் கொடுப்பதற்கு அமெரிக்கா உதவத் தயாராக இருப்பதாக அமெரிக்க தூதுவர் ஜூலி சாங் தெரிவித்துள்ளார்.

ஆனால் கடனைப் பெறுவதற்கு கடுமையான முடிவுகளை இலங்கை எடுக்கவேண்டியிருக்கும்

என்றும் அவர் கூறினார்.

கிழக்கு மாகாணத்துக்கு நேற்று விஜயம் மேற்கொண்டிருந்த அவர் மாகாண ஆளுநர் அனுராதா யஹம்பத்தை சந்தித்தபோதே மேற்கண்டவாறு கூறியுள்ளார். (அ)

**DAV**  
2022 இன்  
**சாதனைத் துழுவன்**

உங்கள் தெரிவுகளை அனுப்பியவையுங்கள்

அவர்களில் ஒருவரை எமது தெரிவுக்குழு தேர்ந்தெடுக்கும்

No : 707 Hospital Road, Jaffna  
021 492 7806

## மகசின் சிறை கைதி விழுந்து உயிரிழப்பு

கொழும்பு, நவ. 11

தண்ணீர் தொட்டிக்கு மேல் நான்கு நாட்கள் உண்ணாவிருந்த இருந்த மகசின் சிறைகைதி தொட்டியின் மேலிருந்து சீழே விழுந்து உயிரிழந்ததாக பொரளை பொலிஸார் தெரிவித்தனர்.

போதைப்பொருள் குற்றச்சாட்டில் கைதான குறித்த நபருக்கு ஒன்றரை மாதகால சிறைத் தண்டனை விதிக்கப்பட்டுள்ளது.

அதிகமாக போதைப்பொருளுக்கு அடிமையான குறித்த கைதி சிறைக்கு அனுப்பப்பட்ட நாளிலிருந்து உணவு உட்கொள்ளவில்லை என பொலிஸார் தெரிவித்தனர்.

தண்ணீர் தொட்டியின் மேலிருந்து விழுந்த கைதியை சிறை அதிகாரிகள் சிறைச்சாலை மருத்துவமனையில் அனுமதித்தபோது அந்த நபர் ஏற்கனவே இறந்துவிட்டதாக வைத்தியர்கள் தெரிவித்துள்ளனர். (அ)

உங்கள் துயரங்களை பகிர்ந்துகொள்ள யாழ்ப்பாணத்திலிருந்து ஒரு தளம்

**துயர்**  
THUYAR.NET

துயர் நெற்றில் பிரசுரமாகும் அனைத்து விளம்பரங்களும் யாழ்ப்பாணத்திலிருந்து வெளிவரும்

**ஈழநாடு**  
Eelanaadu

ஈழநாடு தினசரியிலும் வெளியிடப்படும் யாழ்ப்பாணத்திலிருந்து ஒளிபரப்பாகும்

**DAV NEWS**

டான் நியூஸ் தொலைக்காட்சியிலும் ஒளிபரப்பாகும்

thuyar.net  
வியரங்களுக்கு: Tel: 0094 752 225 225